

॥ श्रीलक्ष्मीविजयते ॥ॐ॥

पौराणिक चरित्रमाला

पुस्तक पहिलें.



श्री दत्तात्रय चरित्र.



ब्रह्मा विष्णु महेश एक मिनती दत्तात्रयी जाणवा ॥
अत्रीपुत्र असे क्षितीवर असा माता अनूसूय बा ॥
होई श्रेष्ठ तपोव्रती कलियुगी पुण्या नसे साम्यही ॥
तारी भक्तजनां असंख्य अघही जाळुनि त्यांचें मही ॥१॥

ब्रह्मदेवाच्या सात मानस पुत्रांपैकी अत्री महर्षि व

... .. श्री दत्ता
... .. नशी:
... ..
... ..
... ..

पती ह्यांच्यापाशी अतोनात वर्धन केले व 'तुमचे पातिव्रत्य तिच्या पासंगासही पुरणार नाही' असे सांगून तो तेथून चालता झाला. त्या तिघींना तो आपला अपमान झाल्यासा वाटला. कारण, त्यांना आपापल्या पातिव्रत्याबद्दल फारच अभिमान होता. त्या तिघींनी कट करून आपापल्या पतीबद्दल अनुसूयेचा छळ करून तिला तिच्या पातिव्रत्यापासून मंगविण्याबद्दल आळ घेतली. तिघांनी ती गाई कव्हा करून, अत्री ऋषि स्नान-संधेसाठी मठाबाहेर गेले आहेत अशी संधि साधून, अतिथीच्या वेपारी त्यांच्या आश्रमांत प्रवेश केला व 'इच्छित पितृ दे' ह्मणून साद घातली. अनुसूयेने त्यांना आसने घेऊन देऊन त्यांचे पाय धुतले व ताटे मांडली. तेव्हां 'तुमचे पतिव्रता असशील तर आम्हां तिघांना आपापले वाढून आकंठ भोजन दे' असा त्यांनी हट्ट घेतला. अनुसूयेने ठीक आहे, असे ह्मणून स्वयंपाकगृह न आपल्या पतीचे ध्यान केले व आलेले आपल्यास पुत्राप्रमाणे आहेत अशी भावना नम्र होऊन त्यांना वाढण्यास आली. इतक्या तिच्या संकेताप्रमाणे खरोखर तीन अतिथिजिरवाणी बाळके होऊन भुकेने अक्रोशलेली तिच्या दृष्टीस पडली. तिने त्याच त्याकाळा आळीपाळीने स्तनपान देऊन आकंठ आणि नंतर त्यांना पाळण्यांत घालून शोकेची ह्मणत बसली.

त माध्यानकाळ झाल्यामुळे, अत्री ऋषि रात आले. तो पोरे रडताहेत, आपली स्त्री

त्यांना पाळण्यांत घालून हालविते आहे, व तोंडाने गाणीं गात आहे, असें पाहून ते त्रिकाळज्ञ मुनि त्यांतील खरें मर्म वाडून त्या तिन्ही बाउकांना नमस्कार करितेज्जाले व त्यांनीं आपल्या स्त्रियेस ते कोण आहेत, ह्याची ओळख करून दिली. ह्याप्रमाणें सत्व ध्यावयास गेलेले तिन्ही देव पाळण्यांत खेळूं लागतांच पुनरपि नारदाची स्वारी त्यांच्या पत्न्यांकडे गेली. त्यांनीं त्याची पूजा करून आपापले पति कोठें व कशा स्थितीत आहेत ह्मणून त्याला प्रश्न करितांच त्यांनं हांसून उत्तर केलें कीं, ते तिघे त्या महान पतिव्रतेनें बालक करून त्यांना सांप्रत ती न्हाणें-माखणें घालीत आहे. असें सांगून तो उठला. तेव्हां त्यांनीं फिरून त्याची विनवणी करून पतींच्या मुक्ततेचा उपाय त्यास विचारला. तेव्हां 'तुझीं तिघींनीं त्या पतिव्रता शिरोमणीस शरण जाऊन पतिदान-भिक्षा मागितल्यास तुमचे पति तुझांला मिळतील, पाहिजे असल्यास आतांच माझ्याबरोबर चला, ह्मणजे मीही तुमच्या वर्तीनें बनेल तेवढी रदबदली करून पाहीन. असें नारदाचें भाषण ऐकतांच देवांच्या स्त्रियांनीं मानवी स्त्रीस नमन करणें ह्मणचे मोठीच त्रामुष्की असें जरी त्या जाणून होत्या, तरी पतींच्या मुक्ततेचा अन्य मार्गच त्यांना सुचत नसल्यानें आपापलीं नाकें मुठीत धरून चरणचालीनें त्या ब्रह्मर्षि बरोबर निघाल्या.

ज्यांना पाउलभर चालण्याचादेखील सराव नाही अशा त्या सकुमार वनितांना खळ्यांतून, कंटाकांतून, दंभ्याखोल्यांतून व मोठमोठाले पर्वत ओलांडून जाण्याचा

प्रसंग आल्याने, त्यांच्या पायांच्या चिंधळ्या उडाव्या. सर्वांगे घामाने चिंब झाली. तोंडे शेंदराप्रमाणे आरक्त झाल्याने त्यांतून आतांच रक्तस्राव होतो की काय असे वाटू लागले. घसे कोरडे पडले, पाय उचलेनात, उटत बसत कशा तरी त्या एकदांच्या इच्छित स्थळी येऊन पोहोचल्या व त्यांनी अनुसूयेस नमन करून, आपापले पति परत दान करण्याबद्दल तिच्यापुढे पदर पसरले.

त्याबरोबर पाळण्यांतून तिन्ही बालके काढून आणून अनुसूयेने त्यांच्यापुढे ठेविली, व ह्यांतून आपापला नवरा प्रत्येकीने ओळखून घ्यावा, असे त्यांना सांगितले. तेव्हां त्या तिघीही टकमक तिच्याच तोंडाकडे पहात उभ्या राहिल्या कारण, त्या तिन्ही मूर्ती एकरूप, एकरंग, एकवय व एकाच सांचाच्या असल्याने त्या तिहींतून आपला पति अमुकच, असे त्यांना ओळखता येईना.

तेव्हां नारदाने ह्या आतां अगदी गलिताभिमान झाल्या आहेत असे पाहून अनुसूयेस त्यांचे पति त्यांना परत देण्याची विनंति केली. त्या महर्षीच्या वचनास मान देऊन त्या साध्वीने आपल्या पतीच्या पायांचे तीर्थोदक आणून त्यांजवर सिंचन करितांच ब्रह्मा, विष्णु व महेश ह्या मूर्ति तेथेच उत्पन्न झाल्या. 'आजपर्यंत मला लळा लावून आतां माझा त्याग करणे आपणांसारख्या देवांस उचित वाटत असल्यास, आपल्या जाण्यास मी आडकाठी आणू इच्छित नाही. पण आपापल्या अंशाचा एकेक पुत्र मला असावा अशी माझी मनीशा आहे, ती पूर्ण करणे किंवा न करणे आपल्या स्वाधीन आहे.' असे तिचे मात्रप्रेमाचे वचन

ऐकून रुद्रांशानें दुर्वास, विधिअंशानें चंद्र, व विष्णु-
अंशानें श्री दत्तात्रय अशीं तीन मुळें तिच्या घरीं
राहून, त्या तिघांनीं आपापल्या पत्न्यांसह स्वर्गी गमन
केले. त्रिवर्गीच्या मौंजीबंधनानंतर दुर्वास व चंद्र यांनीं
तपश्चर्येस जाण्याची मातेजवळ आज्ञा मागून, आपापल्या
अंशाची स्थापना त्या श्री दत्तमूर्तीत केली. ' हा काहीं
काळपर्यंत तुझ्या सेवेत राहून, नंतर लोकोद्धारार्थ
पृथ्वीवर ब्रह्मचर्य वृत्तीनें स्वेच्छक्रीडा करील. कारण,
कलियुगांत अभक्तीनें किंवा भक्तीनें घडणाऱ्या असंख्य
पापाचे निरसनार्थ असा एखादा तरी अवतार असणें
योग्य होय.' असें सांगून ते चंद्र व दुर्वास तपश्चर्येला
निघून गेले.

ह्याप्रमाणें श्री दत्तात्रयाचें जनन झालें. कलियुगांत
असंख्य दैवतें अमून, धर्माचे अनेक पंथ अस्तित्वांत
आहेत. त्या सर्वांचें एकीकरण करून त्यांचे अनुया-
यांना एका वेदांत मार्गाचे दावणींत गांवण्यासाठीं जशी
पंचायतनपूजा शंकराचार्य अस्तित्वांत आणते झाले,
त्याचप्रमाणें शैव व वैष्णव ह्या उभय परस्पर मतविरो-
ध्यांना श्री दत्तात्रयाची भक्ति करणें सवधड झालेलें
आहं. ब्रह्मदेवास शंकरशापानें अपूज्य मानलेला अस-
तांही श्री दत्तात्रयपूजनानें तोही त्या पूजेचा भागीदार
बनतो. असो. श्री दत्तात्रयांनीं नामधारक शिष्यास
दर्शन दिलें. सत्शिष्य संदीपक ह्यानें आपल्या कुष्टी
गुरूची वाराणसी क्षेत्रांत खडतर सेवा केली. त्याच्या
सेवेनें श्री काशीविश्वेश्वर संतुष्ट होऊन त्याला वर
देण्यास आले. परंतु, ' गुरूची आज्ञा नाहीं वृमी

प्रत्यक्ष तुमची सेवाही पण केली नाही ह्याणून मला वरप्रदान नको ' असा खडखडीत जबाब त्याने त्यांना दिला. नंतर श्री विष्णु आले, त्यांनाही असंच त्याने रोख ठोक उत्तर दिले. पण भगवंतांनी अत्याग्रह केल्यावरून, मला अजन्म गुरुभक्ति घडावी असाच त्याने त्यांच्यापाशी वर मागून निमित्त टाळले. अखेर त्याच गुरूने त्याला अभिष्ट वरप्रदान करून नामधारक शिष्यास आपलेबरोबर घेऊन जाऊन, आमरजा संगमी आपले मठांत त्याला अंबरीष व दुर्वास ह्यांचा महिमा सांगितला.

पीठापूर गांवी सुमाता नामें एकास्त्रीवर, भिक्षादानानें प्रसन्न होऊन श्रीपाद या नामेंकरून तिचे पुत्र झाले व तिच्या दोन अपंग मुलांस धट्टेकट्टे करून नंतर तीर्थयात्रेस जाते झाले. श्रीपादस्वामी स्नान करीत असतां, तेथें एका विधवा स्त्रीचा मतिमंद पुत्र लोकोपहासानें त्रामून गंगेत जीव देण्यास आला होता, परंतु त्याला बुद्धिप्रवर्धक शनिप्रदोष आचरण्यास सांगून बुद्धिवान करून सोडिलें.

कुरवपुरांतील एक रजक नित्य नियमानें श्री गुरूस त्रिकाल वंदन करीत होता. त्याला राज्यैश्वर्याची झालेली इच्छा तृप्त करून, फिरून दर्शन देण्याचें अभिवचन देऊन स्वामी गृप्त झाले. एक गुरुभक्त ब्राह्मण चोरांनीं धनहरणार्थ मारिल्यामुळें श्रीपादस्वामींनीं त्या सर्व तस्करांचा वध करून त्या ब्राह्मणास जीवंत केलें. ज्या ब्राह्मणपुत्रास बुद्धिवर्धक शनिप्रदोषव्रत आचरण करण्यास श्रीपादस्वामींनीं सांगितलें होतें त्याची माता

दुसऱ्या जन्मीं करंजपुरीं अंबा या नांवांनैं माधव द्विजाची पत्नि झाली. तेव्हां तिच्या सुकृतानें श्री नृसिंहसरस्वतीचा तिसरा अवतार तिच्या पोटी होऊन मौजिबंधनापर्यंत मुके असतां गायत्रीमंत्राची दीक्षा घेते वेळीं व भिक्षा मागतांना चाऱ्ही वेद मुखोद्गत ह्मणून दाखवून सर्वांना तोंडांत बोटे घालावयास लाविलें. नंतर यतिदीक्षा घेऊन तीर्थयात्रा करण्यास जावयाची मातेजवळ आज्ञा मागतांच तिला पुत्रमोह उत्पन्न झाला. त्याचें निरसन ज्ञानकथनानें करून व तिला आणखी चार पुत्र व पांचवी कन्या देऊन काशींत आले आणि संन्यासदीक्षा घेऊन उत्तरेकडे तीर्थयात्रा करण्यास्तव गमन केलें. सर्व तीर्थयात्रा करून मातेस फिरून दर्शन दिलें, व गोदातीरीं असणाऱ्या कुक्षीव्यथापीडित ब्राह्मणास रोगनिर्मुक्त केलें.

श्री गुरु तीर्थाटणें करीत करीत नरसोबाचे वाडीस येऊन तेथें द्वादश वर्षे राहिले. एके दिवशीं एका ब्राह्मणाचे घरीं भिक्षेस जाऊन, त्याचे द्वारांत पुरातन असलेल्या घेवड्याच्या झाडाचें मूळ तोडलें, व त्यांतच एक द्रव्य घट त्याला दाखवून त्याचें दारिद्र्य विच्छिन्न केलें. औढूंबराचें वर्णन करून, योगीनींनीं केलेल्या पूजेनें संतोषून त्यांस वरप्रदान केलें व गंगानुज नांवाच्या मनुष्यास बरोबर घेऊन एक दिवसांत त्रिस्थळी यात्रा केली आणि गाणगापुरास जाऊन गुप्तपणें नरसोबाचे वाडीस राहिले. शिरोळ येथील गंगाधर नांवाच्या ब्राह्मणाचे पुत्र कांहीं संबंधीक बाधेनें मृत होत असत. त्याला गुरुप्रसादानें झालेला पुत्र

व्रतबंधसमयी मृत झाला, तेव्हां विप्र स्त्रीस नश्वर जगाचा मोह न बाळगण्याबद्दल ज्ञानोपदेश करून ती स्त्री मृत पुत्राचे कलेवर वाडीस घेऊन आल्यावर, तो पुत्र जिवंत झाला.

श्रीगुरु गाणगापुरी असतां एका ब्राह्मणाचे घरी वांझ महिषी आहे, असे पाहून त्याच ह्यशीचे त्या विप्रस्त्रीकडून दूग्ध काढविले व त्याचीच भिक्षा ग्रहण करून, तिला अखंड दुभती केली. गाणगाग्रामीच्या राजाने श्रीगुरुस आपल्या आश्रमी नेले असतां, तेथे ब्रह्मराक्षसांचा उद्धार केला. कृमसी गांवातील त्रिविक्रमभारतीह्याने श्रीगुरुची कीर्ति ऐकून त्यांची निंदा केली ते ऐकून गुरूनी तेथे जाऊन त्याला विश्वरूप दाखविले, व आपल्या पदी लीन करून वर देते झाले. म्ळेच्छांपुढे वेद पठण करणारे दोन ब्राह्मण जयपत्र घेण्याचे इच्छेने त्रिविक्रमभारतीजवळ आले. त्यांना त्याने गुरुजवळ व नेले. तेथे गुरूनी संपूर्ण वेदरचना त्यांना भागितली व वेदांविषयी वाद न घालण्याबद्दल उपदेशही केला. तथापि ब्राह्मणांची जयपत्रेच्छा जात नाही असे पाहून एका चांडाळास श्रीगुरूनी ज्ञान दिले व त्याजकरवी त्या उभयतांस वेदवादांत कुंठित करविले; आणि तुह्मी ब्रह्मराक्षस व्हाळ, असा त्या द्विजांना शाप दिला. नंतर त्या चांडाळास जन्मांतरीची पातके व तत्ताशार्थ धर्माधर्मविचार सांगून, त्याच्या स्त्री-पुत्रांच्या आग्रहान्तव त्यास पुन्हा पतितावस्था देऊन त्याला त्याच्या घरी पाठविले.

त्रिविक्रमभारतीस भस्ममहिमा सांगून, वामदेवाने

भस्मस्पर्शानें ब्रह्मराक्षसाचा उद्धार केल्याचें कथानक तत्पृष्ठार्थ सांगितलें. गोपिनाथ ब्राह्मणाची पत्नि सावित्री, ही आपल्या व्याधीग्रस्त पतीस घेऊन श्रीगुरुदर्शनास जात असतां मार्गांत तिचा पति पंचत्व पावला. तेथें श्रीगुरूंनीं तिला दर्शन देऊन, नाना कथेच्या रूपानें ज्ञानोपदेश, पतिव्रतेचे धर्म, सहगमनाचें महात्म व प्रकार सांगितला त्यामुळें ती सहगमनास तयार होऊन श्रीगुरूंस नमस्कार करण्यास आली असतां, 'सौभाग्यवती भव' असा तिला त्यांनीं आशिर्वाद देऊन तिचा मृत पति फिरून संजीवन केला, आणि रुद्राक्षधारणाचा व रुद्राध्यायाचा महिमा भद्रसेन राजाचे कथेच्या रूपानें तिला सांगिते झाले. तिनें ब्रह्मोपदेश करण्याबद्दल श्री गुरूंस विनविल्यावरून स्त्रियांना पतिवांचून अन्याचा उपदेश व्यर्थ होय, असें सांगून कचदेवयानी आरुयान, सोमवार व्रताचा महिमा व सिमंतिनी त्या व्रतानें वैधव्यमुक्त कशी झाली इत्यादि इतिहास श्री गुरूंनीं तिला सांगितले.

श्री गुरु गाणगापुरीत असतां, भक्तमंडळी घेऊन ब्राह्मणभोजन करीत असत. तेव्हां भास्कर नामें गरीब ब्राह्मणाच्या मनांत तोच हेतू घेऊन त्यानें आपल्यापाशीं असलेलें तीन पत्रांचें साहित्य घेऊन तो श्री गुरुपाशीं आला. त्याचा शुद्ध भक्तिभाव पाहून तितक्याच सामानांत चार सहस्र पात्रें संतुष्ट करून, त्याला दारिद्र्यमुक्त केलें. त्याचप्रमाणें तेथील गंगा नामें साठ वर्षांची वंध्या स्त्री, श्री गुरूंस नित्यानें आरती करीत असे. तिची इच्छा पुढील जन्मीं पुत्रवती व्हावें अशी होती. कारण, ह्या जन्मींचे पुत्र होण्याचे तिचे दिवस

झणजे तारुण्य निवून गेले होते. असे असतां तूं अश्व-
त्थाची सेवा कर, झणजे पुत्र व कन्या तुला याच
जन्मी होतील, असे सांगून त्याचा विधीही सांगितला.
तिने त्याप्रमाणें करतांच तिचें रजोदर्शन बंद झालें अ-
सतांही त्या सेवेच्या प्रभावानें व गुरुकृपेनें तिला तस-
ल्या उतार वयांतही एक पुत्र व एक कन्या अशीं
दोन अपत्ये झालीं.

नरहरी नामक कुष्टी ब्राह्मणानें कुष्ठपरिहारार्थं गुरु-
सेवा करितांच, त्याला औदुंबराचें एक शुष्ककाष्ठ
देऊन त्याला दररोज पाणी घालण्यास सांगितलें. व
ज्या दिवशीं ह्या वाळलेल्या लांकडास पल्लव फुटतील
त्यादिवशीं तूं रोगमुक्त होशील असेंही सांगितलें.
त्यानें त्याप्रमाणें सात दिवस पाणी घालतांच लोक
त्याला हसूं लागले, तरी त्याचा गुरुवचनावर पूर्ण विश्वास
असल्यानें गुरुभक्तिपरायण शंकरास जशी उत्तम गति
प्राप्त झाली, तसें श्री गुरूनीं स्वसामर्थ्यानें तें मृतकाष्ठ
संजीवन करून त्या ब्राह्मणासही दिव्यदेही केला.

गाणगापुरांत तंतुक नांवाचा भक्त श्रीगुरूची सेवा
करीत असतां शिवरात्रीपर्वानिमित्त गांवांतील सर्व लोक
श्री मल्लिकार्जुनाच्या यात्रेस जाण्यास निघाले. त्यांनीं
तंतुकास येण्याबद्दल अतोनात आग्रह केला. पण
गुरूची सेवा सोडून मी यात्रेस येत नाही, असा त्यानें
त्यांना जबाब देतांच श्रीगुरूनीं त्याला एका क्षणांत
तीर्थयात्रा करवून आणलें, विमर्षण राजास स्त्रीसह
सात नन्म राज्यप्राप्ति मल्लिकार्जुनाचे दर्शनानें झाल्याची
कथाही सांगितली, व अंती त्याला शिवलोक प्राप्त

झाला. एक नंदी नामक कुष्ठग्रस्त ब्राह्मण तुळजापुरी अंबादेवीजवळ तीन वर्षे आराधना करून, देवीच्या आज्ञेने चंदला परमेश्वरीजवळ सात महिने पुरश्चरणे करून तिच्या आज्ञेने श्रीगुरूजवळ आला. श्रीगुरूंनी त्याला सोमनाथ ब्राह्मणाकडून संकल्प सांगवून पुष्कर तीर्थी स्नान करविले. त्यायोगाने त्याचे सर्व कुष्ठ गेले, पण थोडेसे जंघेस राहिले. तेव्हां 'तूं संशय धरून आल्याचे हे प्रायश्चित्त, आतां तूं आमची स्तुति कर ह्मणजे हा शेष रोग जाईल.' असे त्याला सांगतांच त्या प्रमाणे करून तो रोगमुक्त झाला.

एक शूद्र श्रीगुरु संगमावर जाते वेळी त्यांना मार्गीत नित्य नमस्कार करी. त्यास एके दिवशी स्वामींनी धान्य उत्पन्न होण्यापूर्वी पिकाची कापणी करण्यास सांगितले, त्याप्रमाणे त्याने करतांच अतिवृष्टीने सर्व गांवांतील शेतांचा नाश झाला व शूद्राच्या जोंधळ्याला फार अंकूर येऊन धान्य शतगुणीत झाले. श्री गुरूंनी शिष्यांला प्रयागादि सर्व तीर्थे गांवासमीपच आहेत असे सांगून त्यांचा महिमा, अमरजा नदीची व वाराणशी क्षेत्राची उत्पत्ति झाल्याबद्दलची कथा सांगून पूर्वाश्रमभगिनी रत्नाबाईस तीर्थविधीने कुष्ठमुक्त केले.

पूर्वी ज्या रजकास यवनकुलांत राजा होण्याबद्दल गुरूंनी सांगितले होते, तो सांप्रत वैदुरा देशाचा राजा झालेला होता. त्याच्या जंघेस स्फोटकोद्भव झाल्याने रोगशांत्यर्थ सत्पुरुषाचे दर्शन घेण्यासाठी ऋषभ यो-ग्याने मद्रायुराजावर अनुग्रह करून, त्याला रोगमुक्त

केल्याची कथा त्याने श्रवण करून गाणगापुरीत स्वामीचे दर्शनास्तव येतांच त्यांच्या दर्शनाने त्याची रोगशांती व पूर्वजन्मस्मरण झाले. नंतर त्याने स्वामीची प्रार्थना करून त्यांना आपल्या नगरीत आणिले. तेव्हा तुला ज्ञान होईल असा त्याला त्यांनी वर देऊन ते परत गाणगापुरी आले व सर्व शिष्यांना पाचारण करून ' कलियुगाचे मानाप्रमाणे बहुतेक सर्व म्ळेंच्छ-राष्ट्रे झालीं, आतां यवनही दर्शनास येतील करितां आर्क्षी येथेच गुप्त राहून प्रसिद्धपणे श्री पर्वतयात्रेकरितां जातो, तुम्ही दुःख करूं नका.' असे सांगून पर्वती गेले व शिष्यांकडून पुष्पासन करविले. नंतर गंगेन आसनावर बसून आर्क्षी निजधामास जातो व पुढे प्रसादपुष्पे येतील तीं तुम्ही ग्रहण करावी, असे सांगून आपण गुप्त झाले.

ही सर्व कथा स्वतः श्रीगुरूंनी सिद्धरूपाने नामधारक शिष्यास सांगून, ज्याप्रमाणे तुझे कथाश्रवणाने दुःख व दरिद्र गेले तसेच जे भक्तिपुरस्सर हे चरित्र श्रवण-पठण-लेखन व रक्षण करतील त्यांचे सर्व इष्ट हेतु सिद्धीस जातील असे वरदान ह्या पूज्य ग्रंथास दिले. मारांश, गुरुदैवतासारखे अन्य दैवत नाही; असे समजून प्रत्येकांने आपल्यास गुरु करून घेऊन त्याची सेवा करून आपले इहलोकीचे कर्तव्य बजवावे इतकेच.

(१३) 1675

श्री शुकचरित्र.



भारत, भागवत आणि अठरा पुराणांचा व उत्तरमीमांसेचा कर्ता जो कृष्णद्वैपायन मुनी, तोच ह्या शरित्रनायकाचा जनक. हा गर्भांत असतां भवपाशाच्या भयाने संबध द्वादश वर्षे जन्मनीच्या गर्भांतच राहिला. व गर्भांतून मुक्त होतांच ह्याने तडक तपोवनाचा रस्ता धरला. स्वतः बाप जरी इतका ज्ञानी होता, तरी पुत्रवियोगाने विव्हल होऊन तो त्याच्या पाठीस लागला. शुक पृष्ठे व व्यास मार्ग असा बगच मार्ग क्रमण केल्यावर, शुकाने पित्यास ज्ञात असलेल्या अपरोक्ष ज्ञानाची स्मृति देऊन परत फिरविले. नंतर तपोवनांत जाऊन योगाभ्यास करून ब्रह्मीं लीन होऊन तपश्चर्येस आरंभ करिता झाला.

ह्याप्रमाणे फार दिवस तपश्चर्या केल्याने इंद्रास आपले पदांची भीति उत्पन्न झाली. पहा महत्पदास किती काळजी! कोणा योडेसे तपाचरण केले की इंद्राचे अंगावर शहारे आलेच

क्षणून समजावें. त्यानें रंभानांवाच्या अप्सरेस बोलावून तिला
 शुकाचार्याच्या तपाचा भंग करण्याबद्दल आज्ञा केली. तिनें
 तो मान्य करून, आपल्याबरोबर वसंत व मदन ह्यांस घेऊन
 तपोवनांत गमन केलें. वसंतानें सर्व उपवन शृंगारून मदनानें
 शुकाचार्याचे शरारांत प्रवेश केला. व रंभेनें नृत्य, गायन
 आदिकरून शृंगारचेष्टा करण्यास सुरवात केली. मदनानें जंग
 जंग पछाडलें, रंभा आपल्या करामतीनें अनंगरसाविर्भावाचा
 थयथयाट करून थकली, पण श्री शुकयोगी ध्यानापासून काडी-
 भर देखील ढळला नाही. अखेर अंतर्ज्ञानानें रंभा आली आहे
 असें जाणून ध्यान विसर्जन करून क्षणैक देहेंद्रियावर येऊन
 त्यानें रंभेस तथें येण्याचें कारण विचारतांच. तिनें शृंगारप्र-
 चुरांत हावभावानें मी आपणासारख्या तपोधनास घटकाभर
 विभ्रांतिदेण्यास्तव आलें आहे, तर क्षणभर तपश्चर्येपासून
 विमुख होऊन माझ्यासारख्या सुस्वरूप व नाजूक स्वर्गस्त्राच्या
 अंगसंगाचा अनुभव घेऊन कृतकृत्य व्हा. मनुष्यानें जन्मास
 येऊन विषयसुखाची गाडी न घेतल्यास, आह्मांमारख्या नव-
 युवतारूप गुलाबाच्या फुलांची स्थिति निर्जन अरण्यांत उगव-
 णान्या व तथंच फुलणान्या खरोखर गुलाबाचे फुलांसारखी,
 व्यर्थ होणार आहे. पुरुषानें जर स्त्रीसंगाचा त्याग करून
 कोरडी उठाटेव केली तर त्यापासून ईश्वरमृष्टीकमाचा लय नाही
 का होत? ह्या सृष्ट्यामधील प्रत्येक वस्तु मनुष्यप्राण्याच्या उप-
 भोगार्थ ईश्वरानें निर्माण केली असल्यामुळें तिचा उपभोग
 घेण्याचा जावमान प्रण्यास एक प्रकारचा हक्कच आहे तो
 हक्क न बजावणें क्षणजे ईश्वराच्या घरीं अन्यायी होणें नव्हे
 काय? प्रत्यक्ष आपले तीर्थरूप ज्ञानाचे केवळ सागर असतां
 त्यांना विवाह कां केला? ह्याचें कारण त्यांना गृहस्थाश्रमाची
 महती ज्ञात असणें हेंच नव्हे काय? मनुष्य जन्मास आल्या-
 पासून पंचरवास मिळेपर्यंत देवतांचा व मातापितरांचा ऋणी
 असत नाही काय? आपण तपश्चर्येनें देवांच्या ऋणांतून तर

मुक्त झालांत, संतती झाल्यावांचून पितरांचे ऋणांतून मुक्त होण्यास आपली तपस्वर्या कशी उपयोगी पडणार? सर्व कर्मांचा नाश झाल्याविना संन्यासाश्रम ह्मणविला जाण्यास आधार कोणचा? स्वर्गद्वाराचा रस्ता बंद झाल्याने, कित्येक तपोनिधी, अल्पकालांत संततीदायक होणाऱ्या पशुपक्षादिक योनींतील स्त्री जातीशीं रममाण होऊन पितरांचे ऋण फेडून, नंतरच स्वर्ग-बासी झाले ना? मी आपली स्त्री होण्यास तयार असतां असल्या अनुपम्य रत्नाचा त्याग करणारा खचितच दुर्भागी समजला पाहिजे. माझ्या ह्या पोंवळ्यासारख्या अधरोष्टाचे पान, चक्र-वाक पक्षांचे युग्माप्रमाणे स्निग्ध व उत्तंग उरोजाचे मर्दन, कमलासारख्या हातांची मिठी, कर्दळीस्तंभासारख्या मांड्यांचा दाब इत्यादि गोष्टी प्रत्यक्ष अमरेंद्रासही आमच्या खुषाखेराज प्राप्त होणार नाहीत. मी स्वतः अबला असल्याने जास्त कांही बोलू शकत नाही. आपण स्वतः ज्ञानी असल्याने सर्व परोक्ष व अपरोक्ष मार्गांची महती जाणतच अहां.

ह्या प्रमाणे रंभेचे अलंकारिक व सप्रमाण भाषण ऐकून, श्री शुकाने न डगमगतां ताबडतोब तिला सांगितले कीं, तूं ह्मणतेस त्या प्रमाणे पितरांच्या ऋणांतून मुक्त होण्यास, किंवा तिलांजली देण्यास गृहस्थाश्रमधर्म संपादन करणे उक्त कोणास? तर ज्याला चौऱ्यांच्या फेऱ्यांत वारंवार पडून, संसाराची गोष्ट मरेपर्यंत सुटत नाही त्यांना आमच्यासारख्या विराग्यांना जर जननमरणाची किंवा नश्वर सुखाची इच्छाच नाही. तर गृहसौम्याची कांय फायदा आहे? शिवाय रीं गेऱ्याचे महत्त्व विषयी जनांस, आह्मांस नाही. ह्यास उदाहरण दूध ह्याला मृत्युलोकची अमृत संजिवनिच समजावयाचा, पण ती फक्त आरोग्यास. विषमज्वरास किंवा सन्निवत्यास तेंच विषवत भारक होय. तुझ्या शरिरावयवाची तूं ताराफ करतेस पण माझ्या दृष्टीने त्यांत कांहींच महत्त्व नाही. स्त्रियांच्या अधरपानाने तृषिताची तहान भागल्याचे मी आजपर्यंत ऐकिले नाही. कुचकलश केवळ मांसगोळ्याने बन-

केले, मांड्याही मांसल असल्याने मऊशा वाटतात इतकेंच, जम नेंद्रिय तर मूत्र-पूरिषीत्संगाचें द्वार, व कृमिकीटकांचें वसतीस्थानच होय. अशांच्या सेवनानें कायतो विषयी जनच भाळला जातो, सावूस त्याचा विधिनिशेधच वाटत नाही. माझ्या पित्यानें वेद-मार्गाविरुद्ध स्वतःचें लग्न लावण्याचें कारण एकतर महाजन ज्या मर्गाचा अवलंब करितात, तोच रस्ता अज्ञजन स्वीकारतात व दुमरें संचित क्रीयमाणाचा क्षय, त्याच्या उपभोगाखेरीज होत नसल्यानें, साधूंना जबरदस्तीनें विषवांत मम व्हावें व्यगर्ते. पण ते त्यांत गुरफडून मात्र जात नाहीत.

ह्याप्रमाणें सर्व प्रश्नांचा निवाडा सोपपत्तिक प्रकारानें श्रीशु-कानां केल्यामुळे, व आपल्या इंद्रियांची आणि शरीरावयवांची त्यानें निंदा केली तिला असह्य होऊन, आपली मात्रा ह्याजबर लागू पडत नाही असें पाहून रंभेनें श्रीशुकास आपलें उदर आपल्या हातांनीं उघडें करून, त्यांत केशर, कस्तुरी इत्यादि सौमंघिक द्रव्ये परिपूर्ण भरलेली असून त्यांचा घमघम सुवास सुटला आहे, कृमी कीटकांचें त्यांत नांव देखील नाही, असें दाखवितांच श्रीशुकानें खेदोद्धार काढून मला जर असें माहित असतें तर मी आपल्या जननीच्या अमंगल उदरांत बारा वर्षे लोळत न पडतां, तुझ्याच उदरांत जन्म घेतला असता असें झटले. श्रीशुकाचें तोडांतून इतके शब्द निघतांच रंभेनें धांबत जाऊन याचे पाय धरले, व तूं मात्र खरोखर मदनासारख्या प्रबळ व अवध्य शत्रूस जिकून त्याला आपल्या कक्षांत ठेवलेस आतां मी आपला निरोप घेतें असें झणून ती स्वर्गास चालती झाला. व इंद्रसभेत येऊन श्रीशुकाच्या जितेंद्रियपणाची वाखाणणी करून तो इंद्रपदप्राप्त्यर्थ तप करीत नसून स्वदेहाचें सार्थक समजूनच तें तो करीत आहे असें सांगून, त्यास निर्भय केले.

सारांश जीतेंद्रियत्व सहजीं साध्य होणारें नव्हें, मदनास जिकणारा पुरुषकोटीमध्ये देखील क्वचित एखादाच सांपडेल हें खरें.

दुर्वास चरित्र.



प्रख्यात अत्री ऋषि व सुप्रसिद्ध साध्वी अनुत्पया हींच सदर चरित्रनायकाचीं मातापितरें. रुद्राच्या अंशानें ह्याचें जनन असल्या. त्यांचेसारखाच हा परम कोपिष्ट, त्याचप्रमाणें दृढ छळवादी, महान तपश्चर्या करणारा, इतकें अमून ह्याला आपली तपश्चर्या ह्यानें जो साधूंचा छळ केला त्या पापाच्या निरसनार्थ मरीस घालावी लागली. हा, दुर्योधन व दुःशामन हे तिघेही कलीच्या राशीवरच जन्मले होते. ह्यानें जे कित्येक साधूंचे विनाकारण छळ केले, त्यांपैकीं परम विष्णुभक्त अशा अंबरीष राजाच्या छळानें, ह्याला आपल्या कोपाचें चांगलेंच प्रायश्चित्त मिळालें. ती कथा अशीः— अंबरीष राजाचा असा नियम अस कीं, प्रत्येक एकादशीचें पारणें साधन द्वादशी संपण्यापूर्वीं करावयाचें. एका द्वादशीस ह्या माहा ऋषींची स्वारी त्या राजाचे

घरी आली. राजानें पूजा वगैरे करून, भोजनास उठण्याची विनंति केली. तेव्हां मी आतां स्नान करून आलोंच, असें राजास सांगून त्याचें सत्व पाहाण्यासाठींच मुद्दाम स्नानसंध्या फार लांबविली. राजा फार वेळ तिष्ठत बसला. परंतु द्वादशी संपण्यापूर्वी ऋषि येत नाही असें पाहून आपला व्रतभंग न होण्यास्तव श्रीविष्णूचें तीर्थ व एक तुळशीपत्र घेऊन त्यानें एकादशी सोडली व ह्याची वाट पाहत स्वस्थ बसला.

ही गोष्ट अंतरज्ञानानें दुर्वासमुनीस कळतांच ही संधि राजास सत्यापासून च्युत करण्यास चांगली आली आहे, ह्मणून आनंद मानून राजवाड्यांत आला. राजास अतोनात दुरुत्तरे बोलून तूं ब्राह्मणांचा फार चांगला अपमान करतास तर ह्याचि प्रायश्चित्त घे, असें ह्मणून जटेंतील एक केश काढून त्याची सिद्धीच्या जोरानें एक भयंकर कृत्या उत्पन्न करून तिला राजावर सोडली. राजा हा विष्णूचा अत्यंत प्रिय भक्त असल्यानें विष्णूनें आपलें सुदर्शन चक्र त्याच्या रक्षणार्थ अहोरात्र ठेविलें हातें. त्यानें त्या कृत्याचा संहार करून मुनीचा पाठलाग केला. आतां कोणास शरण जावें ह्मणून विचार करित दुर्वास पळत पळत ब्रह्मलोकीं गेले. तेथें विधात्यांस साष्टांग नमस्कार घालून आपली हकीगत कळविताहेत तोंच केवळ अग्नीच्या लोळाप्रमाणें धगधगणारें सुदर्शन तेथें येऊन ठपल व माझा भक्ष मला दे नाहीपेक्षां सर्व सत्यलोक तुझ्यासह भस्म करतो अशी त्यानें ब्रह्मदेवास दहशत घालतांच त्यानें आपल्या कानांवर हात ठेवले. तेथून ऋषि कैलासास आले. शं-

कराची प्रार्थना करून त्यालाही विष्णुचक्रापासून संरक्षण करण्याची विनंति केली. पण त्याने नाखुषी दाखवितांच अखेरचा साह्यकर्ता वैकुंठनाथ अशा आशेने वैकुंठाचा रस्ता धरला. पुढे दुर्वासमुनी धांवताहेत, भयाने व पळण्याचा श्रमाने अंगांतून घामाचे पूर काहाताहेत, धोतर गळून पडण्याची पाळी आली आहे, दम लागून श्वासोच्छ्वास करणे मुष्कील झाले आहे, मागे फिरून सुदर्शन किंता लांब आहे ह्मणून पहिले तर धैर्य नाही अशा थाटाने त्यांनी एकदाचे वैकुंठ गांठले. दंडामारखे पडून भयार्ताचे रक्षण करण्याबद्दल त्यांनी विष्णूची प्रार्थना केली. पण त्यानेही ना रुकार देऊन 'ह्या भयापासून तुझे त्राण करण्यास फक्त काय तो एकटा अंबरीषच समर्थ आहे. हे जरी माझे आयुध आहे तरी सांप्रत त्याजवर मालकी राजाची असल्याने ते सर्वस्वी त्याच्या कब्जात आहे.' असे सांगिते.

असा उभयतांचा संवाद चालला आहे तोंच सुदर्शन येऊन थडकले. व बऱ्या बोलाने माझा भक्ष माझे स्वाधीन करा जर त्याला पाठीशी घालाल तर वैकुंठासुद्धा आपण मसम व्हाल अशी तंबी त्याने विष्णूस दिल्यावर विचारा दुर्वास नाक मुठीत धरून परत अंबरीष राजाचे घरी आला. इतके कृत्य घडण्यास संपूर्ण द्वादश मास लोटले. तोंपर्यंत राजा निराहारी असून फक्त जलपानावर त्याने देह धारण केला होता. दुर्वास मुनीस पाहतांच राजास प्रेमाचे भरते आले व अष्टभाव दाटून येऊन आतां तो दुर्वासास नमन कर-

णार इतक्यांत मुनीनेच त्याला सिरसाष्टांग बंदन केले, व 'विष्णुभक्ताचा छळ केल्याबद्दल यथायोग्य खरपूस बक्षिस मिळाले, आतां तरी ह्या अरिष्टापासून माझे रक्षण कर आणि ब्रह्महत्येच्या दोषापासून मुक्त हो.' असे विनयाने मागणे मागितले. राजाने तत्काळ ऋषीस उचलून घेऊन सुदर्शनास आपल्या स्थानी जाण्यास सांगितले तेव्हां ते ह्मणाले ' हे परोपकारी राजा, ह्या असल्या नाहक छळ करणाऱ्याला जगांतून निर्मूल करूं दे ह्मणजे इतरांस ह्यापासून पीडा व्हावयाची नाही' अशी विनंति केली. पण राजाने निक्षून सांगितल्यावर त्याने निरुपायाने आपल्या टिकाणी गमन केले नंतर दुर्वास ऋषीस पंक्तीस घेऊन राजाने सावकाशपणे द्वादशी सांग केली. व दुर्वासही आज देवानेच खैर केल्याने आपण बचावलो ह्मणून आनंद मानून मार्गस्थ झाला. व फिरून असा कोणाचा छळ करावयाचा नाही, ह्मणून मनांत संकल्प करून तपश्चर्येस चालता झाला. " कृत्याचे शपूट नळकंड्यांत घालून ठेवले तरी ते वांकडेच " अशी जी ह्मण आहे ती कांहीं खोटी नव्हे!

दुर्वासांनी कांहीं दिवस तपश्चर्या केल्यावर फिरून त्यांना पृथ्वीप्रदक्षिणेची इच्छा उत्पन्न होऊन ते कुंतीच्या बापाच्या घरी आले. उद्देश हाच की, छळवाद करून त्याला पाडाव करावे. राजाने कुंतीसच त्यांच्या सुश्रुषेम दिली. हा इतका अभ्या वेताळ, पण कुंतीने तिळमात्र त्याच्या सेवेत कमतरता येऊं न दिल्याने स्वारी प्रसन्न होऊन तिच्या पांच मंत्र न्यासामुद्धां सांगितले. व ह्या एकेका मंत्रांचे शुचिभूतपणाने पठण

करशील तर तो तो देव प्रत्यक्ष येऊन तुझा मनसंक्र-
 ल्पित हेतु पुरा करील असे सांगून, व राजास आसी-
 र्वाद देऊन ते फिरून तपश्चर्येस चालते झाले. “मेल्या-
 बांचून जित्याजी खोड जाणें नाहीं ” ह्याप्रमाणें फिरून
 पांडव वनवासांत असतां, हे महाराज हस्तिनापुरांत
 राजा दुर्योधनाकडे आले. त्यानेंही कुंतीप्रमाणेंच यथा-
 योग्य सरबराई ठेवून, ढोळ्यांत तेल घालून एकसारखी
 सहा महिनेपर्यंत निश्चयानें सांग सेवा केल्यामुळे
 प्रसन्न होऊन, इच्छित वर माग क्षणून त्यांनी राजास
 आज्ञा केली.

दुर्योधनानें पांडवांस प्राप्त झालेल्या सूर्यदत्त स्थाली-
 पासून, केव्हांपासून केव्हांपर्यंत पाक उत्पन्न होतो तें
 सांगून रात्रीच्या वेळीं आपण तेथें जाऊन धर्मापाशीं
 मोजन मागा, मिळाल्यास उत्तमच नाहींपेक्षां शाप
 देऊन सर्वांना भस्म करा, क्षणजे माझा कांटाच उपट-
 लासा होऊन मी आमरणपर्यंत निष्कंटक राज्योपभोग
 घेईन असें मागणें मागितलें. त्यांनींही पुढचा मागचा
 कांहीं एक विचार न करितां ‘ठीक आहे’ असें क्षणून,
 बरोबर साठ सहस्र शिष्यांची मांदी घेऊन, मध्यरात्रीं
 धर्माचे पर्णकुटीत आले व ‘क्षुधा फार लागली आहे,
 भोजन दे; नाहींतर शाप घेऊन बंधु व पत्नीसह भस्म
 होण्यास तयार हो’ असें सांगितलें. धर्म विचारांत
 पडला. कारण एक वेळ याज्ञसेनी जेवून थाली
 पालथी घातल्यावर सूर्योदयाखेरीज तिच्यांत एक
 शीतही मिळणें नाहीं. इकडे दुर्वासाचाच फक्त आहार
 झाड खंडींचा शिवाय साठ हजार ऋषि बरोबर!

आतां काय करावें? ह्मणून त्यानें द्रौपदीच्या तोंडाकडे पाहिलें. तिनें मानेनेंच ऋषीस स्नानास जावयास मुचवावें असा संकेत दाखवून, लगेच तुळशीच्या वृंदावनापाशीं आली व आपला संकटहर्ता भाऊ जो श्रीकृष्ण द्वारकाधीश त्याचा संकटपरिहारार्थ धांवा आरंभिला.

दुर्वासानें ' आमच्या संध्या वगैरे आटोपल्या असून, इकडे येतां येतां अपरात्र झाली, ह्मणून फक्त स्नान करून आधीं आतांच येतो, पात्रांची सिद्धता असली पाहिजे, ' असं धर्मास हडमून खडसून सांगितलें. कृष्ण ह्या वेळीं आपल्या पट्टराणीच्या ह्मणजे रुक्मिणीच्या विलासमंदिरांत जेवावयाम बसून नुकते कोठें दोन घांसव त्याच्या पोटांत गेले होते. इतक्यांत द्रौपदीचे आर्तिस्वर कानांवर येऊन आदळले. मग कसलें जेवण व कमले विलास? पुढें भरलेलें ताट तसेंच ढकलून हात धुतले व गरुडाची वाट न पाहतां, एकीकडे केश विखरलेच आहेत, डोईस मुकुट नाही. पितांबराचे सोगे भूईवर लोळताहेतच अशा धांदलीनें स्वारी जी निघाली ती थेट द्रौपदीपाशीं वृंदावनापुढें येऊन उभी राहिली. ब हे भगिनी, मी जेवत असतांना अर्धे जेवण टाकून तसाच तुझ्यासाठीं येथवर पायींच पळत आलों, ह्मणून आधीं मला कांहीं तरी खावयास दे, ह्मणून बालू लागला. दरिद्र्यापाशीं याचक जावा त्या प्रमाणेंच कृष्णाचें हें भाषण ऐकून द्रौपदी हांमून ह्मणाली, अरे कृष्णा, ह्या वेळीं घरांत एक कणही खावयास नसल्यानें ऋषीस भोजनार्थ अन्न तयार करण्यासाठीं मी मुद्दाम

तुझा घांवा केला, तो तूंच खाण्यासाठी माझे सत्व घेऊं पाहातोस तेव्हां तुला काय ह्मणावें? कृष्णानें उत्तर केलें कीं ती कांहीं सोय नाही. आधीं मला जेवूं घाल ह्मणजे असले कोट्यावधी दुर्वास मी अन्नाच्या पर्वतांत बुडवून टाकतो. जा, एकवेळ तुझी ती कामधेनूप्रमाणें इच्छित अन्न प्रमवणारी स्थाली इकडे घेऊन ये. कृष्णा ह्मणाली, तुला वेड तर लागलें नाहीं ना? अरे एक वेळ मी जेवून ती पालथी घातल्यावर दुमरे दिवशीं सूर्योदयापर्यंत त्यांत एक भाजीचा देंठमुद्धां उत्पन्न होत नाहीं, असें अमून तूं असा भलताच हट्ट धरून बसल्यास कसें होणार? ऋषि स्नान करून परत येण्याची वेळा झाली, त्यांची आधीं तरतुद लाव व मग तूं स्वस्थ असाच विनोद करीत बस.

कृष्ण कांहीं केल्या आपला हट्ट सोडीना. ह्मणून द्रौपदीनें अखेर त्याच्या समजुतास्तव घरांतून स्थाली आणून त्याच्यापुढें ठेवली व हें लांकूड पाहिजे तर खा असें रागानें त्याला सांगितलें. कृष्णानें कृष्णेचा राग विनोदापरी समजून ती स्थाली आंतून बाहेरून निरखून पाहिली तों एक भाजीचें पान तिच्या कांठास चिकटलेलें त्याला सांपडलें. तें पाहतांच पंचपक्वान्न मिळाल्याचा आनंद मानून तें भक्षण करून देकर दिली व सर्व त्रिभुवन घालें असें ह्मणून, ज्या नदीवर ऋषि स्नानें करीत होते तिच्याच कांठीं भव्य धर्मशळा, पांच पांढव, द्रौपदी वगैरे मायेनें उत्पन्न करून त्यांना आकंठ भोजन देविलें. इकडे धर्मानें ब्राह्मणांस उशीर लागला, ह्मणून नकुलास पाचारण पाठविलें. तो पाहातो तों

सर्व ब्राह्मण यथेच्छ तृप्त होऊन वामकुक्षी करिताहेत!
 नकुळानें धर्माचा निरोप दुर्वासास कळवितांच आर्क्षी
 तृप्त झालों, तुम्हा आपत्काल संपून तुझे शत्रूंचा लवक-
 रच शेवट होईल, असा आशीर्वाद देऊन खजीलपणें
 शिष्यांसह तपश्चर्येस चालते झाले. सारांश “ अति
 सर्वत्र वर्जयेत ” हेंच खरें.

श्री विदुरचरित्र.



एके समयी राजाच्या घरी चोरी करून, चोरांनीं
 तें घन अरण्यांत विभांडक नांवाच्या तपोधनाचे आस-
 नाखाली पुरून ठेवून, ते पलायन करीत असतां, राज-
 सेवकांनीं त्यांना दुरून पाहिलें. तेव्हां हा ऋषि दोंगी
 असून, चोरांचा सार्थीदार होय, अशा दृढ समजूतीनें,
 त्यांनीं त्याला चतुर्भुज करून, ताडण करीत राजापार्शीं
 आणिलें व एकंदर हकीकत तिखटमीठ लावून राजास
 कळवितांच त्यानेंही विचार न करितां त्या तपोधनास
 एकदम सुळावर देण्याची आज्ञा केली. राजाज्ञेप्रमाणें

सेवकांनी त्याला सुळावर चढविला. त्या दुस्तर शूक्या-
तना अनुभवीत असतां, एक पतीव्रता स्त्री आपल्या
पतीस पाठीशी बांधून त्या मार्गाने चालली होती. तिचा
नकळत धक्का ह्या ऋषीस बसून त्याचे पंचप्राण व्या-
कूळ झाले, व पंचत्वास पावतां पावतां ' ज्या दुष्टेनें
मला धक्का लावला ती सूर्योदयाबरोबर विधवा होईल. '

असा शाप त्यानें त्या स्त्रियेस दिला. तिनेंही आपल्या
पातिव्रत्याच्या जोरावर सूर्य उगवणेंच बंद पाडलें.
त्याबरोबर सर्व जगांत तमाचें साम्राज्य माजून वेदवि-
हित यज्ञ-यागादि कर्म बंद पडलीं, व त्यामुळें देवता
क्षीणबल होऊं लागून मृत्युलोकीं सर्वांनाच उपाशी मर-
ण्याची पाळी आली. कारण, सूर्योदयच होत नसल्यानें
कोणास चरितार्थाचा कामवंदा करितां येईना. वनस्पती-
ची वाढ खुंटली. उष्णतेच्या अभावानें रोगांचा प्रादुर्भा-
व सुरू झाला. व अशा प्रकारें संपूर्ण त्रैलोक्य हैराण
झालें. असें होण्याचें कारण कोणासच उमजेना. ह्मणून
सर्व लोक देवांस शरण गेले. पण तेथेही तीच रड !
त्यांना बरोबर घेऊन देव विधात्याकडे जातांच
त्यानें, आत्मदृष्टानें त्या गोष्टीचें मर्म ताडलें. व तो त्या
स्त्रियेकडे येऊन तिला सर्व लोकांच्या कल्याणास्तव
सूर्यास उदयाचलावर येण्याची परवानगी देण्याबद्दल
विनवूं लागला. तिनें ' जर तुझी ऋषीशाप अमत्य
करून माझे वैधव्य टाळूं शकाल तरच मी सूर्योदय
होऊं देईन' असें सांगितलें. तेव्हां ब्रह्मदेवानें तुझा पति
चिरायु होईल, असा तिला वर देतांच तिनें आपल्या
ओंनळींत घेतलेल्या संकल्पित पाण्याचा त्याग पृथ्वी-

वर करतांच भगवान सहस्त्ररश्मी उदयाचलावर आला, व मृष्टीचें रहाटगाडगें सुयंत्र चालू झालें.

इकडे त्या विभांडकाचा आत्मा यमपुरीस नेऊन स्वतः यमधर्म त्याच्या पाप-पुण्याचा निवाडा चित्रगुप्ताच्या मदतीने करित असतां, बालपणी एका माशीस काडीने बोंचल्याचे क्षुल्लक दोषास्तव शूलारोपणासारखी कडक शिक्षा भोगण्याचा खडतर प्रसंग आपणावर आला असें समजून त्यांनीं यमधर्मास ' तूं ह्या असल्या अल्प अपराधास कठोरतर शिक्षा केल्याबद्दल, मृत्यू-लोकीं दास्यकुलांत जन्म घे' असा शाप दिला. व आजपासून प्राण्याच्या दहा वर्षांच्या आंत त्याच्या हातून घडणाऱ्या स्वरूप दोषांची गणती पापांत होऊ नये असें त्यानें यमधर्मास व चित्रगुप्तास सांगितलें. असा दुर्धर शाप ऐकतांच, तो प्रत्यक्ष कृतांत अमूनही त्याला हा ब्राह्मण आपलाही काळच आहे, असें वाटून त्यानें लीनपणाने ऋषीचे पाय धरून कृतापराधाची क्षमा करून उःशाप देण्याची विनंति करितांच त्यांचें अंतःकरण द्रवळें, व तूं ऋषिवीर्यानें दासी उदरी जन्म घेऊन त्रिकालज्ञ व कृष्णसखा होशील, व ज्ञाता होऊन जन्मांतीं मृत्यूच्या दरबाराचें आधिपत्य तुला पूर्व-वत मिळेल असें सांगितलें.

पुढे अपत्तिकाळीं सत्यवती स्तुषांस व्यास वीर्यदान देत असतां त्याच्या उग्र स्वरूपास भिऊन वडील सुनेनें आपल्या बदला आपली दासी त्यांच्याकडे उप-भोगार्थ पाठवितांच, तिनें व्यासास अंगसंगाने तृप्त केलें त्या कारणाने हा गर्भ दिव्यज्ञानी, महान भगवद्भक्त,

व त्रिकालज्ञ होईल; पण क्षेत्र पालटलें असें सत्यवतीस सांगून द्वैपायन चालते झाले. तोच हा यमधर्माचा अवतार विदुररूपानें, कुरु वंशाचे लेंकवळचांत जन्मला. हा भगवद्भक्त, व कृष्णदास असून धृतराष्ट्रास सल्लामसलत देण्यांत प्रमुख असे. ह्यानें धृतराष्ट्रास, दुर्योधन जन्मतांच त्याचा त्याग करून कुरु कुळाचें रक्षण करण्यास सांगितलें. द्यूत प्रसंगीं दुर्योधनाचा धिःकार केला वनवासांतून पांडव परत आल्यावर त्यांना न्यायाप्रमाणें अर्धें राज्य देण्यास अंधास सांगितलें. कृष्ण पांडवांच्या तर्फे शिष्टाईस आले असतां, दुर्योधन त्यांचे भाषणास मान देईना, ह्मणून त्याला बद्ध करून कैदेत घालण्याबद्दलची त्यानें धृतराष्ट्रास सल्ला दिली परंतु धृतराष्ट्रानें त्या सर्वांचा अनादरच केल्यामुळे त्या उपदेशाचा कांहीं एक उपयोग न होतां, अखेर सर्व कुरुकुळाचा नाश दुर्योधन पुत्रवात्सल्यानें धृतराष्ट्रानें करून घेतला, व अरणांत शोकसंतप्त झाला.

कृष्ण शिष्टाईस आल्यावेळीं ह्याच्या घरीं उत्तरून मोठ्या भक्तीनें ताक-कण्या सेवन करिते झाले. पांडवांस लाक्षागृहांत मारण्याचा दुर्योधनाचा दृष्ट हेतु भविष्यज्ञानानें जाणून ह्यानें पांडव वारणावतींत जाण्यापूर्वी धर्मराजास गृहांत निर्वीर्य संचार न करण्याबद्दलचा हेतु बर्बर भाषेनें कळविला, व खनिकाकडून गुप्त विवर तयार करवून तो मार्ग पांडवांस अवगत करवून त्या योगानें त्यांचें प्राणत्राण करविलें. द्यूत न खेळण्याबद्दल धर्मास वारंवार उपदेश केला. पांडव वनवासांत अस-

तां वारंवार त्यांना घोर देऊन व उपदेशाच्या गोष्टी सांगून त्यांचा वनवास तितका सुखकर केला.

कौरवयुद्ध संपल्यावर, दुर्योधनाचा वध झाल्यावर व भीष्माचे निधानानंतर सर्वांच्या उत्तरक्रिया धर्मराजाकडून यथासांग संपादन करून विदूर आपला बंधु धृतराष्ट्र व भावज्या गांधारी व कुंती ह्यांना तपोवनांत नेण्याबद्दल धर्मास विचारून लागला. पण कुंतीस पुत्राचे सुखसोहाळ पाहण्याची अतुरता जाणून, व पांडवही त्या गोष्टीस प्रतिकूल आहेत असे जाणून, धर्मास गोत्रज वधाबद्दल क्षात्रवर्माप्रमाणे शोकाकुल न होण्याबद्दल व जर तुझे मनास हुरहुर वाटत असेल तर श्रीकृष्णाज्ञेने तत्शांत्यर्थ अश्वमेध करण्याबद्दल सांगून व गांधारी आणि धृतराष्ट्र ह्यांना बरोबर घेऊन देहाचे सार्थक करण्यास्तव तो तपोवनांत चालता झाला. तेथे तपाचरण करून धृतराष्ट्रास व गांधारीस ऋषींच्या आश्रमांत ठेवून काही दिवस त्यांना पुत्रशोकाची विस्मृति पडेपर्यंत त्यांच्या समागम राहिला. धर्म त्यांना लागणारी सामग्री हस्तिनापुरांतून पोहोचवीत असे व वारंवार बंधूमह त्यांचे दर्शनास येत असे. असे असतां एके दिवशी धृतराष्ट्र व गांधारी हीं उभयतां भागीरथीचे स्नान करून परत ऋष्याश्रमी येत असतां त्यांनीं दिक्षा घेतलेल्या अग्निहोत्राच्या कुंडांतील अग्नि एकाएकी प्रवजलित झाला व त्यानें वेदिकेची मर्यादा उल्लंघून सर्व आसपासच्या अरण्यास भक्षण करण्यास आरंभ केला. त्या अग्निनें उभयतां स्त्री-पुरुषे जळून भस्म झालीं. हे वृत्त धर्मराजास हस्तिनापुरांत कळवून त्यांच्या उत्तर

क्रिया संपादण्यास्तव त्याला तपोवनांत बोलावून आपला पाश अनायासे सुटल्याचा आनंद मानून त्याने ऋषींच्या अनुज्ञेते एकांतवास पत्करला.

इकडे धर्म व कुंती पांडवांस घेऊन तपोवनांत आली. धर्माने उभयतां चुलता व चुलती ह्यांची और्ध्वदेहिके यथासांग करून नंतर विदुराचे दर्शनास निघाले. अरण्यांत धुंडतां धुंडतां एका वृक्षास टेंकून ब्रह्मानंदांत निमग्न झालेल्या विदुरास सर्वांनी सन्मानपूर्वक वंदने केली. कांहीं उपदेशाच्या गोष्टी विदुरमुखाने ऐकण्याची धर्मराजास लालसा होतीच; पण तो विदेहस्थितीत निमग्न असल्याने व त्याला स्वदेहाचेच मूर्ती स्मरण नसल्याने सर्वजण हिरमुसले होऊन परत वंदने करून हस्तिनापुरांत आले. ह्याप्रमाणे ह्या सत्पुरुषाचा अंत झाला. सारांश ज्ञान हे कांहीं वांटलेले नव्हे. त्याला जाती, वर्ण ह्यांचा भेदाभेद लागत नाही; तर तूकारामाचे ह्यणण्याप्रमाणे । येथे ते पाहिजे अस्सल जातीचे । येर गावाळाचे काम नाही ॥ असला अस्सल जातिवंत हिराच पाहिजे. कारण, ब्रह्मपदाची प्राप्ति सहजी होऊं शकत नाहीच ॥ चणे खावे लोखंडाचे । तेव्हां ब्रह्मपदी नाचे । हीच शूद्र कव्युक्ति खरी.

(३०)

श्री इंद्रु चरित्र.



ज्याच्या उदयापामून सर्व लोकांस आनंद होऊन चंद्रविकासिनी कमळिनी प्रफुल्लित होतात, सह्याद्रीकन्येच्या पतीचे हृदय आनंदाने उचंचळू लागते, आणि सूर्यतापापामून मुक्त झालेल्या वृक्षवल्हा पूर्ववत टवटवीत दिसतात, असा जो दिकपति चंद्रमा याच्या जननासंबंधी विचार करितां दोन मते प्रदर्शित करावी लागतात कारण, मूळस्तंभ ग्रंथांत “ मार्गजा ” नामक माळिणीस मंदलक्राषिपामून झालेली कन्या सोमप्रभा ही कश्यपा-

च्या छत्तिस राण्यांपैकी तिसरी राणी असून इचेच उदरी काश्यपवीर्याने चंद्राची उत्पत्ति झाली, अशी माहिती मिळते. परंतु “ काशीखंड ” ग्रंथावरून चंद्राची उत्पत्ति अत्रिवीर्यापासून झाली असे दिसून येते. कारण, एकेवेळी महासती अनुसूया हिचा पती जो विरंचि पुत्र अत्रि ऋषि हा काशी क्षेत्रांत तपश्चर्या करित असतां त्याचे वीर्य भूमीवर पडलें. तेव्हां स्वर्गलोकींहून ब्रह्मदेव येऊन त्यानीं तो गर्भगोळा उचलून घेतला; व आशिर्वचन देऊन त्याचे “ चंद्रमा ” असे नांव ठेविल्यावर त्याला आपणाबरोबर स्वर्गलोकीं नेले.

काहीं दिवसांनी आपण तपश्चर्या करावी असे चंद्रास वाटतांच त्यानें ब्रह्मदेवाची आज्ञा घेऊन काशी क्षेत्रांत आगमन केले. तेथे आख्यावर त्यानें अर्ध कल्प पावेतो उग्र तपश्चर्या करून नंतर महायज्ञास सुरवात केली. यज्ञसमारंभास सावित्रीसह ब्रह्मदेव, लक्ष्मीसह श्रीहृगी, यम, अग्नि, वरुण इत्यादि तेहत्तीस कोटी देवांसह इंद्र तसेंच ज्याच्या अस्थींचीं मुनाभादि अस्त्रे करून त्रिपुरादि दैत्यांचीं शिरें उडविलीं तो दधिचि, समुद्राचे आचमन करून ज्यानें इलवळ व वातापि हे दैत्य भक्षण केले तो अगस्ति, ज्याच्या महा पतिव्रता छत्तिस स्त्रियांपासून सृष्टीची उत्पत्ति झाली तो काश्यप, क्षणांत प्रतिसृष्टि निर्माण करणारा विश्वामित्र, मंगल आणि वैतर्णी ह्यांस द्विधा करून शापवचनानें अग्नीस मसम करणारा ब्रह्मसुत, त्याचप्रमाणें गौतम, बकदाल्म्य, दुर्वास, पराशर, मार्कंडेय, अत्रि, वशिष्ठ. पुलस्त्य, मरिच, च्यवन, ब्रह्मदत्त, विभांडक, इत्यादि मिळून

चाळीस हजार शिवऋषि, वीस हजार विष्णुऋषि, आणि बावीस हजार ब्रह्मर्षि, सोमयागाचे निमित्ताने आपणास काशीवास घडावा ह्मणून त्या ठिकाणी आले होते.

सर्व तयारी झाल्यावर चंद्राने यज्ञदीक्षा घेऊन यज्ञकर्मास सुरवात केली. त्या वेळी ऋषि मंडळीच्या ब्रह्ममंत्राची एकच गर्दी उसळली. नंतर हवनादिप्रकार आटोपल्यावर चंद्राने एकनिष्टपणे श्री शंकराची स्तुति करून त्याला मनोभावे साष्टांग नमस्कार कारितांच त्याची ती एकनिष्ट सेवा पाहून त्याने स्थापन केलेल्या चंद्रेश्वर लिंगातून उमेसहित पंचमुखी शिवमूर्ति प्रगट झाली. हे पहातांच सर्व देवांनी आणि ऋषिवर्गींनी एकदम उठून श्री शंकरास साष्टांग नमस्कार केला. चंद्राचे अंतःकरण तर ज्याच्या मस्तकी पिंगट जटा असून तीत गंगा उत्पन्न झाली आहे, मस्तकी सिंदुराचा तिलक असून सर्वांगास विभूतिलेपन केले आहे, व्याघ्रांबर परिधान करून हातीं ज्याने त्रिशूल व डमरू घेतले आहे, गळ्यासभोंवती सापाचा वेढा असून वामांगी त्रिभुवनमुंदरी आदिमाया महासति जगन्माता पार्वती आहे अशा पंचवदन शिवरूपी अगदी तळीन झाले होते.

चंद्राची अशी भाक्ति पाहून श्रीशंकराने मोठ्याआनंदाने त्याला आपल्या दशभुजांनी पोगशी धरिले आणि ह्मणाले “ चंद्रा धन्य तुझी! त्वां आपल्या उग्र तपाने मला आपल्या स्वाधीन करून घेतलेस. याकरितां आतां तुला जें काय पाहिजे असेल तें माग. आजपर्यंत

त्रिभुवनांत सुद्धां कोणास दिला नाही असा पूर्ण वर मी तुला आनंदानें देतो. या शिवाय तुझी एकनिष्ठ भाक्ति पाहून मी आपल्या खुशीनें तुला शंखिनी, पाद्मिनी, वार्धिनी, वेगवार्धिनी, इत्यादि षोडश कळा तसेंच सत्रावी अमृत कळा हीं प्राप्त होतील असा वर दिला आहे. शिवाय तुला जो कांहीं पूर्ण वर मागणें असेल तोही आणखी माग. हें ऐकतांच “ मी सतत आपणापासीं असावें ” असें चंद्रानें मागतांच श्री शंकरानें कालकूट विषापामून शरीरांत झालेला दाहशांत करण्याकरितां चंद्रास मस्तकीं धारण करून त्याची चंद्रलोकीं स्थापना केल्यावर त्याला बृहस्पतिपासून विद्या शिकण्यास सांगून आपण कैलासीं गमन केलें. अशा रीतीनें सोमयागाची समाप्ति झाली. नंतर शिवाज्ञेप्रमाणें चंद्रानें बृहस्पतीजवळून सर्व विद्या साध्य केल्यावर त्यानें गुरूला इच्छित गुरूदक्षणा मागण्याविषयीं विनंति केली. तेव्हां बृहस्पति ह्मणाले “ चंद्रा, घरांत आमची पतिव्रता स्त्री तारा आहे तिजकडे जाऊन तिच्या इच्छेनुरूप मागेल ती गुरूदक्षणा दे ” असें सांगून ते तपानुष्ठान करण्यास निवृत्त गेले. चंद्रानें गुरूच्या आज्ञेप्रमाणें तारेच्या मंदिरीं जाऊन तिला मनोभावे साष्टांग नमस्कार केला आणि हात जोडून गुरूआज्ञेप्रमाणें इच्छित गुरूदक्षणा मागण्याविषयीं विनंति केली तेव्हां “ तूं गुरूजवळून काय काय विद्या शिकलास तें मला दाखीव ” असें तारा ह्मणाली.

ते वेळीं गुरूजवळून त्यानें साध्य केलेली कृष्णपक्ष व शुरुपक्ष विद्या गुरुपत्नीस दाखविण्यास सुरवात केली.

त्याने प्रथम शुक्रपक्षीं खंखिनीपासून सोमिनीपर्यंत सर्व कळा प्राप्त नंतर अमृतकळेमध्ये समावून पुन्हा कृष्णपक्षीं शंखिनीपासून सोमिनीपर्यंत तो परीपूरित झाला. येणेप्रमाणे साध्य केलेली विद्या गुरुपत्नीस दाखवीत असतां, ती शिवकृपेने अमृतकळेपासून प्राप्त झालेल्या व मदनासही तुच्छ करणाऱ्या चंद्राच्या अप्रतिम सौंदर्याने कामपीडित होऊन त्याला ह्मणाली “ चंद्रा तुझ्या अप्रतिम व अवर्णनीय स्वरूपसौंदर्याने माझ्या शरीरांत कामज्वर प्रदीप्त झाला आहे; तो मला रतिसुख देऊन त्वां शांत करावा. हीच गुरुदक्षणा तुजकडे मागणे आहे. ”

तारेचे वरील शब्द चंद्राचे कानीं पडतांच तो ह्मणाला “ तुमच्या आग्रहावरूनच मी तुह्यांस साध्य केलेली विद्या दाखविली. परंतु त्यापासून तुह्यांस अशी विपरीत बुद्धि यावी काय? कांहीं तरी विचार करा गुरुपत्नि ह्मणजे प्रत्यक्ष मातेसमान. आज बृहस्पति ह्मणजे सर्व देवांचे गुरु तेव्हां आपण अर्थातच सर्व देव आपली आज्ञा पाळण्यास कसे अगदीं एका पायावर तयार. पाहिजे ती असाध्य गोष्ट साध्य करण्याचें त्यांच्या आर्गां सामर्थ्य. तुमच्याविषयी त्यांच्या मनांत पूज्यभाव वसा पण अगदीं जागृत; परंतु ह्या सर्व गोष्टींस हरताळ फासून आपण एकदम दुष्कर्मी रत होऊं पहातां याचा काय परिणाम हाईल याबद्दल थोडा तरी विचार करा. आज नाही उद्यां पण हें दुष्कर्म बाहेर पडतांच सर्व देवांच्या मनांतील पूज्यभाव एका क्षणांत नाहीता होऊन, गुरुमहाराजांचा

शापहि पण कदाचित् भोगावा लागेल. आणि या कृत्याबद्दल आपल्या नांवाचा डंका त्रिभुवनी गाजून शेवटी यमलोकीं नरकवासादि दुःसह यातना सहन कराव्या लागतील. यमधर्मापुढें सर्व पापाचा आडा द्यावा लागेल. यमदून धन्यापुढें घेऊन जातांना मार्गांत पापी मनुष्याचे जे भयंकर हाल करितात ते निमूटपणें सहन करावे लागतील; आणि तीं अनिवार दुःखें पाहून मग मात्र आपल्या पूर्व कर्माचा पश्चात्ताप होईल. कारण पापी मनुष्यांना यमदूत प्रथम तापलेले लोखंडाचे कांटे पसरलेल्या ८६ हजार योजनें लांब अशा मार्गांने नेल्यावर पुढें दोन हजार योजनेपर्यंत त्याला तप्त वाळूवरून नेतात. नंतर दहा हजार योजनें तप्त भूमीवरून व सोळा हजार योजनें तीक्ष्ण शूळधारेवरून जावें लागतें. पुढें पुवाची नदी उतरून गेल्यावर तरी दुःखाचे डोंगर तयार असतातच. तप्त वाळूचे मोठमोठे ढिगार करून त्यांवर पापी मनुष्यांना यमदूत लोळवितात. अंगावर कडकडीत तापलेल्या ब्रेलाचे कुंभ आणून ओततात. तापलेल्या लोहस्तंभास आलिंगन देववितात. नंतर लोहशूळावर चढवून वाघ सिंह, उंदीर, कावळे व कुत्री ह्यांजकडून आंगाचें मांस खाववितात.

इतक्यानेच दुःखाची सीमा होत नाही. पुढील यातना तर याहीपेक्षां वेगळीच आहे. हाय! हाय! नको तो प्रसंग. ज्याचें नांव घेतांच अंगावर कांटा उभा राहतो; असा जो नरकवास तो तुझ्यांस व मला आपल्या दुष्कर्माबद्दल भोगावा लागेल. त्या शिवाय यमलोकांच्या इतर यातनाही भोगाव्या लागतील. या

कारितां ही दृष्ट ऋद्धि सोडून आपण सन्मार्गी प्रवृत्त व्हा. दुष्कर्मपासून पराङ्गमुख व्हावें ह्यणूनच आपणांस मी या यमलोकीच्या दुःसह यातना सांगून आपली कानउवाडणी केली. इतक्यावर आपली तशीच मर्जी असल्यास अमराती, अलकावती, ध्रुवलोक, सत्यलोक, वैकुण्ठ, मूर्यलोक, शुक्रलोक ह्यांतून पाहिजे त्या ठिकाणी देव, ऋषि, ब्राह्मण, गंधर्व किंवा आणखी कोणी इतर मनुष्य आपल्या इच्छेनरूप शोधून त्याजबरोबर खुशाल विषयोपभोग घ्या. परंतु मज स्वतःविषयी ह्यणाल तर मी तुह्यांस इतकेंच सांगतो की, मला तुह्मी अविचारी, मूर्ख, नपुंसक, अवज्ञा करणारा किंवा आणखी कांहीं वाटेल तें ह्यणा; परंतु तुमच्या ह्यणण्यात मी रुकार कदापि देणार नाही. असा चंद्रानें तारेला पुष्कळ उपदेश केला. परंतु ती विषयानें धुंद झाल्यामुळे त्या सर्व बोधामृताचा परिणाम ह्यणाल तर “ मुख्यापुढें कहाणी व पालथ्या धड्यावर पाणी ” किंवा “ गाढवास सांगितलें ब्रह्मज्ञान, त्यानें हालविले दोन्ही कान ” या सारिखें अथवा “ नळी फुंकिली सोनारें, इकडून तिकडे गेलें वारें ” याप्रमाणें झाला.

तिनें चंद्राचा सर्व बोध एक कानानें ऐकून दुसऱ्या कानानें सोडून दिला; परंतु विषयवासना मात्र तिलाःप्राय सोडिली नाही. ती चंद्राच्या अप्रतीम सौंदर्यस्वरूपांत अगदी तल्लिन झाली होती. तिच्या डोळ्यापुढें मूर्तिमंत चंद्रावांचून दुसरें कांहींच दिसेना. त्यामुळे तिचा काम-अधिकाधिक वाढत जाऊन ती चंद्रास ह्यणाली “ या वेळीं आपण कितीही जरी उपदेश केला तरी तो मला

विषतुल्यच वाटत आहे. आतां दुष्कर्मी रत झाल्याने यमलोकीं दुःसह यातना सोसाव्या लागतात असे आपण क्षणतां तथापि त्याबद्दल तुझांस कांहीं काळजी करणे नको. कारण, कालकूट विषापामून अंगांत झालेला दाह शांत करण्याकरितां तुझांस श्री शंकरानें आपल्या डोक्यावर धारण केलें असून तो तुझांस क्षणभरसुद्धां विसंबत नाही. मग यमलोकीं जाण्याचा प्रसंग तरी कसा येणार? आणि तेथील दुःसह यातना तरी सहन कशा कराव्या लागतील? आतां माझ्याविषयीं क्षणाल तर मी पाहिजे त्या ठिकाणीं जाऊन पाहिजे तशा भयंकर यातना सोसण्यास खुशीनें तयार आहे. असे असून आरण मला यमलोक, इंद्रलोक, शुक्रलोक वगैरे ठिकाणचा पाहिजे तो मनुष्य शोधण्यास सांगतां; परंतु मी खात्रीनें सांगतें कीं, ब्रह्मदेवानें सर्व सृष्टीतील तेज एकत्र करून मदनास लाजविणारा जरी एखादा पुतळा निर्माण केला तरी तो मला तुच्छ आहे. मी तनमनधनें करून आपली काया तुझांस अर्पण केली, इतक्यावर माझी इच्छा पूर्ण करण्याची आपली मर्जी नसल्यास मी शाप देतें, तो तरी सुखानें ग्रहण करा. ”

इतकें बोलून चंद्राकडून काय उत्तर मिळतें तें ऐकण्या करितां तीस्तब्ध राहिली; परंतु तारेचें वरील सर्व बोलणें लक्ष लावून ऐकत असतां “ मर्जी नसल्यास माझे शापवचन तरी सुखानें ग्रहण करा ” असे तारेच्या मुखान्तून निघालेले शब्द चंद्राच्या मर्म-स्थानीं बाणाप्रमाणें बांचले व उरांत एकदम धडकी बसून काळीज धडधडू लागलें. तोंड अगदीं फिकें पडलें व शरीर कंवा-

यमान होऊन त्यावर रोमोच उभे राहिले. पहा! ज्याने आपल्या अतुल पराक्रमाने रणांगणांत मोठमोठ्या धुरंधर योद्ध्यांस हतवीर्य करून सोडोवें त्याच चंद्रास तारा ह्मणजे यःकश्चित स्त्री; कितीहि झाले तरी ती अबलाच; परंतु तिच्या मुखांतून निघालेल्या “ शापवचन ” या पांच अक्षरांनी “ दे माय घरणी ठाय ” असें होऊन जावें काय? काय करील विचारा पतिव्रतेच्या शापाने देवादिकांसही निवारण होत नाही; आणि तारा ही तर महा पतिव्रता आहे हें त्याला पक्कें ठाऊक होतें. त्यामुळे या वेळीं चंद्राला “ मागे आड व पुढे विहीर ” असें होऊन काय उत्तर द्यावें हें त्याला सुचेनासें झाले.

शेवटी तारेच्या ह्मणण्यास रुकार दिल्यावांचून आपला बचाव होणें कठीण आहे अशी चंद्राची पक्की खात्री झाल्यावर त्यानें रुकार दिला. चंद्राची कबुली मिळतांच तारेचें हृदय आनंदानें उचंबळूं लागलें. तिनें लागलीच चंद्राचा हात धरून त्याला विलासमंदिरांत नेलें. अहाहा! काय तें शयनगृह ! त्याचें कितीही वर्णन केलें तरी तसें शयनगृह ह्या भूलाकी नसल्यामुळे तें अपुरेंच होणार आहे. असो. त्या सौरुयमंदिरांत नेल्यावर तिनें आपली कामवासना शांत केली; व पुढेहि तसाच क्रम सुरू ठेविला. कांहीं दिवसांनी तपानुष्ठान साधून बृहस्पति घरी येतांच त्याला परिजनाकडून ही बातमी मिळाली. तेव्हां तो तसाच अमरावतीस इंद्राकडे गेला आणि स्वानें ही सर्व हकिकत त्याला सांगितली. त्या वेळीं इंद्रानें

छागळेंच आपलें सर्व सैन्य तयार करून यम, अग्नि वरुण इत्यादि तेहत्तीस कोटी देव बरोबर घेऊन चंद्र लोकीं गमन केलें; आणि शितकरास युद्धाकरितां हा मारिली. चंद्रानेही आपलीं सर्व तयारी करून रणांगण गमन केलें. तेव्हां इंद्र ह्मणाला. “शाबास! शाबास गुरुपत्निशिवाय तुह्यांला इतर स्त्रियाच नव्हत्या. अं गुरुपत्नी ह्मणजे प्रत्यक्ष माता असैं असून तिशीं व्याभिचारकर्म बेघडक केलेंस काय? निर्दज्जा आत हें कृष्णवदन घेऊन तूं गुरुपुढें त्यांना नमस्कार करण्यास येशील काय?” हें ऐकतांच चंद्र ह्मणाला “बस बस. उगीच वाचाळाप्रमाणें बडबड करण्याला लाजसुद्धां वाटत नाही काय? ह्मण आहे कीं, ‘लोकांसांगे ब्रह्मज्ञान आपण कोरडें पाषाण.’ त्याप्रमाणें गौतमस्त्रीशीं रत होऊन आपलीं सर्व काया भगांकित केलीस त्या वेळीं तुझें ब्रह्मज्ञान कोठें गेलें हातें? नीचा आपलें सकळें वर्म झांकून उगीच मीपणाचा डौल मात्र दाखवितोस. तुह्यां सर्वांमध्ये शौर्य असेल तर मजबरोबर दोन हात करून मग पाहिजे तर गुरुपत्नीस घेऊन जा. हें होत नसल्यास हातामध्ये कांकणें घालून खुशाल घरीं स्वस्थ बसा.” हें ऐकतांच एकदम लढाईचा शंखध्वनि सुरू झाला. उभयपक्षांचे वीर एकमेकांवर तुटून पडले. त्या वेळीं बाणाच्या समुदायाचा जणू दाट मंडपच बनून जिकडे तिकडे अंधकार पडला. शस्त्रास्त्रांचे धाड् धाड्, तरवारीचे सप्प सप्प, भाल्यांचे कच्च कच्च अवाण, वीरांचीं हां! हां! मारा! हाणा! तोडा! इत्यादि गर्जनामुक्त

आवेशांची मापणे, रणवाद्यांचा गडगडाट, शस्त्रवर्षणाचा चकचकाट, ह्यांनी दाही दिशा दणाणून गेल्या. परस्परांनी परस्परांचा पराभव करण्याकरिता आपल्या आंगांतील सर्व शौर्य प्रगट केलें. शेवटी चंद्रानें एक अस्त्र सोडितांच; इंद्रपत्ताकडील सर्वत्रांस कांपरे मरून त्यांनी पलायन केलें.

नंतर इंद्रानें बृहस्पतीला चंद्राचा पराभव कसा होईल ह्मणून विचारिलें. तेव्हां बृहस्पति ह्मणाले “ फक्त कृष्णचतुर्दशीचे दिवशी तो फारच अशक्त असतो. त्या दिवशी मात्र तुझी त्याचा पराभव करूं शकाल. एरवी तो तुझा सर्वत्रांस अजिंक्य आहे ” हें ऐकतांच कृष्णचतुर्दशीचे दिवशी इंद्रानें चंद्रलोकी जाऊन शितकरावर स्वारी केली. तेव्हां मात्र चंद्राला निरुपायास्तव श्रीशंकराजवळ पळून जाणें भाग पडलें परंतु इंद्रानेंहि त्याचा पाठलाग केला. पण कैलासी जातांच गणपतीनें या सर्वांबरोबर युद्ध करून सर्व देवांचा पराभव केला. तेव्हां ब्रह्मदेवास बरोबर घेऊन इंद्रादि देव कैलासी श्रीशंकराजवळ गेले; आणि ही सर्व हकीकत शिवास सांगितली. तेव्हां सर्वांचें समाधान करून, महादेवानें चंद्राकडून तारा बृहस्पतीस देवविली. तारेला घरीं आणतांच तिच्या पोटांतील चंद्राचा गर्भ बृहस्पतीनें बाहेर काढून तिची शुद्धि केली. इकडे तिच्या पोटांतील गर्भाचे ब्रह्मदेवानें संरक्षण करून त्याचे ‘ बुध ’ असें नांव ठेविलें. अशा रीतीनें आलेलें संकट शिवकृपेनें अनायासें दूर झाल्यामुळें चंद्रालाही आनंद होऊन तो आपल्या रोहिणीस्त्रीसह शिवानें स्थापन केलेल्या चंद्र-

लोकीं अथापपावेतो सुखाने कालक्रमणा करीत आहे.

वाचकहो, दुष्कर्मी रत झाल्याने आपली व आपल्या कुळाची अपकीर्ति होऊन आपणास कसकशी संकटे भोगावीं लागतात हे चंद्राने आपल्या वर्तनाने लोकांस कसे दाखविले पहा.

हरिश्रंद्र चरित्र.



कसोटीवर घांसले असतां सुवर्णाची खरी परीक्षा होते; त्याप्रमाणेच मनुष्याच्या स्वभावाचे आहे. त्याच्यावर जे जे बरे-वाईट प्रसंग येतात, तेणेकरून त्याची खरी परीक्षा होते ह्यणजे, परीक्षेस्तव सुवर्णाला दगडावर झिजावे लागते. तसेच सद्गुणी मा-

णसाचें आहे. कोणताही प्रसंग पडला, कितीही वि-
पत्ति प्राप्त झाली, तरी सद्गुणापासून डळ्यावयाचे
नाहींत तेच खरे थोर. याविषयी आपल्या पुराणादि
ग्रंथांतून अनेक उदाहरणें देतां येतील. विश्वामित्रा-
सारखा छळक मिळाला असतांही प्राप्त झालेलीं असंख्य
दुःखें भोगून, ज्या माहात्म्या पुरुषानें आपलें सत्य
कायम ठेविलें, त्या सत्वधीर राजा हरिश्चंद्राची धवल-
कीर्ति, ऊर्वामंडळावर गाजत राहिली आहे, यांत नवल
कोणतें?

पवित्र आणि प्रसिद्ध अशी जी शरयुनामक नदी,
तिच्या काठीं अयोध्या नगरांत, सूर्यवंशोत्पन्न राजा
हरिश्चंद्र राज्य करीत होता. हा राजा जसा सत्व-
धीर होता, तसाच सकलश्रेष्ठ गुणमंडित, प्रजावत्सल
होता. हा बलीप्रमाणें दाता, कुंबरासारखा संपत्तिवान
व महाविष्णुतुल्य पराक्रमी होता. याचे प्रधान स्वा-
मीकार्यदक्ष, राजनीतिविशारद, सत्यप्रिय आणि न्यायी
होते. त्या हरिश्चंद्रानें पुष्कळ दिवस राज्यासनाचा
उपभोग घेतला. त्याला सर्व सुख अनुकूल होतें
त्याची स्त्री सत्पतिव्रता तारामती पतिसेवेंत सर्वदा सा-
दर असे. तिला लक्ष्मीची किंवा पार्वतीची उपमा
योग्य होती.

हरिश्चंद्राला सर्वे गोष्टींची अनुकूलता असतां, अपत्य
नसल्यामुळें त्याला थोडीशी उद्विग्नता झाली होती.
रविवंश वृक्षाची वाढ आतां खुंटते कीं काय, असे त्या-
ला वाटलें होतें. उभयतां राजा राणीनी पुष्कळ व्रतें
उपोषणें केलीं, नानाप्रकारची दानें दिलीं, साधूंची सेवा

केली, तथापि त्यांचे मनोरथ, पुष्कळ दिवसपर्यंत पूर्ण झाले नाहीत.

तेव्हां हरिश्चंद्राने तपश्चर्या आरंभिली. शरयु नदीत, आंकंठ जळांत उभे राहून, त्याने वरुणाची आराधना चालविली. बरेच दिवस झाल्यावर अग्नेधिपति त्या तपश्चर्येच्या योगाने संतोषित होऊन, प्रत्यक्ष रूपाने राजाला दर्शन देऊन ह्मणाला, हे रविकुलमुगटमणे हरिश्चंद्रा, तुझी इच्छा काय आहे? तेव्हां राजा ह्मणाला परमेश्वराच्या कृपेने सर्वकांहीं अनुकूल आहे. परंतु, वंशवृद्धीस्तव पोटी पुत्रसंतान नाही, तेवढे कृपा करून द्यावे.

वरुणह्मणाला, माझ्या अशिर्वादाने तुला बत्तिस लक्षणी पुत्र होईल. परंतु, त्याला जेव्हां मी मागेन, तेव्हां तूला द्यावा लागेल. हरिश्चंद्राने मनांत विचार केला की, हा मागेल तेव्हां देण्याचे कबूल करावे. याच्या प्रसादाने पुत्रमुख तरी पहावयास सांपडेले. असा विचार करून राजा वरुणाला ह्मणाला, देवा, कांहीं चिंता नाही. तुमच्या इच्छेस वाटेल तेव्हां घेऊन जा; तेव्हां अरुणाने बरे ह्मणून तो स्वस्थानी निघून गेला.

इकडे तारामती गर्भवति झाली. नवमास पूर्ण होताच, तिला पुत्र झाला. आपले मनोरथ पूर्ण झाले. वरुण प्रसादाने पुत्रवान् झाले असे पाहून राजास धन्यता वाटली. त्याने पुत्रात्सव मोठ्या थाटाने केला. बंदिवांनाचे बंध मोकळे केले; आश्रितांस मोठमोठी बक्षिसे दिली; याचक जे जे मागावयास येत, ते ते तो

ह्यास देत असे; ब्राह्मणांकरितां त्यानें द्रव्यमांडार तर मोकळेच केले होते. त्या वेळीं ब्राह्मणांनीं द्रव्याच्या एवढ्या मोठ्या मोठा बांधिल्या कीं, घराकडे जात असतां त्यांपैकी कित्येक अर्धमार्गातच त्या ओझ्यानें टेकीस येऊन त्यांनीं जागजागीं मुवर्णमुद्रा टाकून देऊन ओझे हलकें केलें!

कुलगुरु वसिष्ठमुनीला बोलावून त्या पुत्राचें नामकरण केलें. गुरूंनीं त्याचें नांव रोहिदास असें ठेविलें. व हा रविकुलाचा विस्तार करील असें सांगितलें.

त्या रोहिदासाला जन्मून सोळा दिवस झाले; त्या वेळीं राजा सभेंत बसला असतां, एकाएकीं तेथें वरुण येऊन राजाला ह्मणाला हे सत्यप्रिय हरिश्चंद्रा, तूं पुत्र-मुखावलोकन केलेंस, आतां तो पुत्र मला देऊन आपले वचन खरें कर. तें ऐकून राजाला मोठा विचार पडला. त्याला आपत्य झालें नव्हतें, तेथपर्यंत आपत्यमुखावलोकनाची इच्छा मात्र त्यास होती; ती पूर्ण झाल्यावर आपत्यसौर्याची प्रबल इच्छा त्याला उत्पन्न झाली!! परंतु, वरुणाला नाहीं ह्मणावें तर असत्य बोलण्याचा दोष लागतो! असा विचार मनांत येऊन तो हरिश्चंद्र मोठ्या बुचकळ्यांत पडला! कांहीं वेळ गेल्यावर तो वरुणाला ह्मणाला देवा, तुझ्याप्रसादानें मी पुत्रवान झालों आतां तो पुत्र तुझाच आहे. तुला वटेल तेव्हां घेऊन जा; पण त्याला दांत निघाल्यावर घेऊन जाशील तर मजवर मोठे उपकार होतील!!

वरुणानें राजाचें बोलणें मान्य केलें, व तो स्वस्थानीं निघून गेला. रोहिदास दिवसेंदिवस वाढत होता.

योग्य समयी त्याला दंत फुटले. व तो थोडे थोडे बोलू लागला. त्याची बाललीला पाहून उभयतां राजा राणीस मोठे कौतुक वाटे. दिवसेंदिवस त्यांचे पुत्रवात्सल्य वाढत चालले. रोहिदास सोळा महिन्याचा झाला, तेव्हां राजाचे वचनाची वरुणास स्मृति होऊन तो अयोध्येस आला, आणि राजाजवळ रोहिदास मागू लागला.

पूर्वीपेक्षां या वेळीं राजाला मोठीच पंचाईत पडली. आतां वरुणाला कांहीं सांगितले तरी तो ऐकणार नाही असे त्याला वाटले. परंतु, उपाय करून पहावा, असे मनांत येऊन तो नम्रपणे वरुणाला ह्मणाला देवा आपण आलांत, ठीक झाले. रोहिदासाला घेऊन जा; पण, याला तुझी कशाकरितां नेणार, तेवढे कृपाकरून सांगा.

वरुण ह्मणाला, नरयाग करावा, असा माझा पुष्कळ दिवसांचा हेतु आहे. आणि त्याच करितां, मी या बत्तिस लक्षणी रोहिदासाला घेऊन जाणार.

राजाने हांसून उत्तर केलें; मग हा सध्यां आपल्या काय कामाचा? मौंजीबंधनाशिवाय हा शुद्रतुल्य आहे. व्रतबंधसंस्कारानंतर याला द्विजत्व येईल, व मग हा तुमच्या कामास पडेल. तथापि, देवाची मर्जी असेल तसे वरुणाला राजाचे ह्मणणे सयुक्तीक दिसले. तो ह्मणाला, कांहीं चिंता नाही. याचा व्रतबंध झाल्यावर मात्र याला मी ठेवणार नाही. हरिश्चंद्राने सध्यांची वेळ पुढे लोटली, असे पाहून आनंद मानिला वरुणही आपल्या स्वस्थानी येला. रोहिदासाला सातवे वर्ष लागले, कुलगुरू वशिष्ठाच्या

अनुमतानें राजानें त्याचें उपनयन केलें. तो आठ वर्षांचा झाला, तेव्हां वरुण पुन्हां राजाकडे आला; आणि रोहिदासाला मागूं लागला असतां, राजाला त्याही वेळीं संकट पडलें. परंतु, वचन दिलें त्या अर्थीं नाहीं म्हणतां येत नाहीं झाला तीन वेळां परत केला; आतां हा ऐकेल असें वाटत नाहीं. तथापि, आणखी एक वेळ त्याला कांहीं तरी कारण सांगून वाटेला लावावें. असा विचार मनांत येऊन राजा ह्मणाला, वरुणा रोहिदासाला आतां द्विजत्व आलें आहे; तथापि, तो विद्वान होऊन आपल्याकडे जावा, अशी माझी फार फार इच्छा आहे, ती आपण कृपाळू होऊन पूर्ण करावी!

वरुण त्याही वेळीं राजाच्या बोलण्याचा अव्हेर न करितां परत गेला. हरिश्चंदानें, रोहिदासाला अनेक विद्या शिवविण्याकरितां, मोठमोठे जगद्विख्यात गुरु आणून ठेविले. थोड्याच काळांत तो तैलबुद्धि राजकुमार सर्व विद्या आणि कला यांत निपुण झाला. त्याचें बाळपण संपत आलें होतें, त्याच्या आंगच्या अनेक सद्गुणांनीं, तो अल्पवयांतच लोकप्रिय झाला होता. कित्येक गुणांत तर तो पित्यापेक्षां कांकणभर सरसच होता. त्याला सोळावें वर्ष लागलें. एके दिवशीं, एकाएकी वरुणाची स्वारी भृत्यगणासह येऊन पोहोचली. त्यास पहातांच, राजाला किंचित् वाईट वाटलें. तथापि, बाहेर कांहीं एक दुःख न दाखवितां, त्यानें वरुणाचा यथोचित् आदरसत्कार केला. थोडा वेळ गेल्यावर वरुण ह्मणाला, अयोध्यापते आतां मात्र

मी तुझे कांहीं एक ऐकणार नाही. रोहिदासाला तू माझ्या स्वाधीन कर.

राजा ह्मणाला, देवा, आज ही आपली चवथी खेप, तीन वेळां मी आपल्याला भीड घातली. आतां तसें करणार नाही. रोहिदास गजशाळेंत गेला आहे, त्याला परस्पर आपण घेऊन जावें!

हें ऐकतांच वरुण आपल्या भृत्यांसह, राजाच्या गजशाळेंत गेला तेथें रोहिदासाला पाहून, त्यानें आपल्या सेवकांना सांगितलें कीं, या राजकुमाराला धरून आणा; तें ऐकतांच आज्ञाप्रमाण ह्मणून ते वरुणसेवक, राजपुत्रास धरण्याकरितां गेले असतां, त्यानें त्या समस्तांस बांधून टाकिलें !!

तें पाहून, वरुणाला फार क्रोध आला. तो राजपुत्राचें शासन करावें ह्मणून, धनुष्याला बाण लावून पुढें गेला असतां, त्या तेजस्वी राजकुमारानें दरडावून सांगितलें कीं, “ खबरदार !! पुढें पाऊल घालसील, तर माझ्या हातून मरसील! तें ऐकून वरुण मनांत दचकला. तो ह्मणाला, हा धनुर्धारी, आपल्याला दाद देणार नाही.

हा प्रकार पाहून वरुण मनांत ह्मणाला, प्रत्यक्ष देवांसही ज्याचें क्षात्र तेज भीति उत्पन्न करितें, तो नरयागाच्या उपयोगी पडणार नाही. आतां आपण येथून निघून जावें हेंच उत्तम! असा विचार करून, तो सेवकांसह स्वस्थानीं जाता झाला.

याप्रमाणें युक्ति योजून, हरिश्चंद्रानें रोहिदासाचें रक्षण केलें. या गोष्टीला कांहीं दिवस लोटल्यावर,

एके समयीं हरिश्चंद्रराजा, उदकामध्ये स्नानार्थे उतरला असतां, पूर्ण द्वेषामुळे, वरुणानें राजाला घरिलें. तें वर्तमान राजपुत्राला समजतांच, तो तेथें आला, आणि वरुणावर अभिवाण सोडून, त्याला पळावयास लाविलें व हरिश्चंद्राचें रक्षण केलें!! तथापि, वरुणाची आपल्यावर प्रसन्नता रहावी, एतदर्थ राजानें अजिगर्ताचा पुत्र विकत घेऊन, तो वरुणाला अर्पण केला, व कृपा संपादिली.

हरिश्चंद्र, यथान्याय प्रजापालन करित असे. त्या वेळीं त्या अयोध्या नगरीनें अमरावतीसही खालीं पहावयास लाविलें होतें. एकेदिवशीं ब्रह्मपुत्र नारदमुनि, सहज हरिश्चंद्र राजाचे समेत प्राप्त झाले असतां, राजानें योग्य प्रकारें देवर्षींचें आगतस्वागत केल्यामुळे ते संनोधित झाले व तसेच अमरावतींत, इंद्रसमेत गेले. त्या वेळीं तेहतीस कोटी देव, गंधर्व, किन्नर, सिद्ध, वसिष्ठ, विश्वामित्र प्रमुख तपोनिधि मुनि, यांहींकरून तें सभास्थान मंडित झालें होतें. इंद्रानें मारदाचें यथाचित् स्वागत केलें. व सहज प्रश्न केला कीं, हे देवर्षे, आपलें त्रिभुवनांत गमन आहे. तेव्हां आज कोठें कांहीं अपूर्व अवलोकन केलें असल्यास सांगावें.

नारदांनीं पुण्यशील हरिश्चंद्राची, त्याच्या कांता पुत्राची व अयोध्या नगरीची थोरवी गाडली. ते क्षणाले सुरपत्ने, हरिश्चंद्र राजा क्षणजे भानुवंशाला एक भुषण-भूत, सकल नृपालांचा मुकुटमणि, पुण्यशील, दाता आहे. मला वाटतें, मृत्युलोकींच काय, पण स्वर्गलोकींही

त्याची बरोबरी करणारा कोणी सांपडणार नाही. त्याच्या वास्तव्याने ती अयोध्या नगरी, त्रिभुवनांतील सर्व नगऱ्यांहून श्रेष्ठ आहे. त्याची स्त्री तारामती, ही तर केवळ उमा अथवा रमाच आहे कीं काय, असे वाटते! त्या राजारानीची गोष्ट असो; पण त्यांच्या रोहिदास नामक सत्पुत्राचीही कोणी बरोबरी करणारा त्रिभुवनांत नाही!

ते ऐकून, इंद्राला मोठे समाधान वाटले. हरिश्चंद्राचे कुलगुरु वसिष्ठ मुनि जवळच होते, त्यांनीही नारदाचे बोलणे सत्य सत्य आहे, असे ह्मटले; परंतु हे त्या गाधिजमुनीला आवडले नाही. वसिष्ठाचा व विश्वामित्राचा उभा दावा! विश्वामित्र ह्मणाला, नारदा, तू त्या राजाचे एवढे वर्णन करितोस, परंतु इतर गुणांविषयी कांहींही असो, पण, माझ्यासारख्याजवळ प्रसंग पडला, तर तो आपले सत्व सांडील, यांत मात्र शंका नको!

वसिष्ठ ह्मणाले, ही गोष्ट कालत्रयीही होणार नाही. तो सर्वस्वास मुकेल, प्राणावर येऊन बेतली तरीही सत्व ह्मणून सोडावयाचाच नाही. ते ऐकून विश्वामित्राला क्रोध आला. तो ह्मणाला, ज्याने प्रत्यक्ष ब्रह्मदेवाशी स्पर्धा केली, प्रति सृष्टि निर्माणास आरंभ केला, त्या विश्वामित्राशी गांठ पडली तरीही सत्वापासून ढळावयाचा नाही ह्मणतां काय? बरे मी जर त्या हरिश्चंद्राला सत्वभ्रष्ट न करीन, तर शिखायज्ञोपवित्युक्त, स्नानसंध्याविरहित ब्राह्मणाला जें पाप लागतें, तें माझ्या शिरावर बसेल. तो राजा जर सत्वापासून

ढळला नाही, तर मी पन्नास कोटी तप केलें आहे, ह्याचें सर्व पुण्य त्यास अर्पण करीन!!

याप्रमाणें त्यानें घोर प्रतिज्ञा केली. आणखीही, पुष्कळ प्रकारें त्यानें प्रतिज्ञा केल्या. तें ऐकून वसिष्ठ ह्मणाला, आपला एवढा पुण्यसमुद्र आहे, तथापि हरिश्चंद्राचें सत्व नाहीसिं करण्यास तो पुरणार नाही!!

वसिष्ठाचें भाषण ऐकून तो विश्वामित्र क्रोधानें अगदीं संतप्त झालेला पाहून, इंद्रानें सभा विसर्जन केली व सर्व आपापल्या ठिकाणीं निवून गेले. वसिष्ठ-मुनि, इंद्रसभेंतलें वृत्त हरिश्चंद्राला सांगावें ह्मणून तत्काळ अयोध्येस आले. विश्वामित्रानें केलेली प्रतिज्ञा त्यांनीं हरिश्चंद्राला सांगितली; व ते हरिश्चंद्राच्या कल्याणार्थ-प्रयागास येऊन तपश्चर्या करूं लागले.

विश्वामित्र इंद्रसभेंत प्रतिज्ञा करून निघाला, तो आपल्या सिद्धाश्रमास आला. त्यानें अग्निकुंड पेटवून, आपल्या आंगाचें मांस तोडून तोडून अवदानें देत असतां प्रत्यक्ष भवानी प्रगट होऊन, तिनें त्या विश्वामित्राच्या विनंतीवरून हजारों व्याघ्र निर्माण केले. ते व्याघ्र अयोध्या नगरासमीप येऊन, त्यांनीं मार्ग रोखिले, व अयोध्यावासी जनांला उपद्रव देण्यास आरंभ केला.

प्रजावत्सल हरिश्चंद्राला, तें वर्तमान समजतांच, तो तारामतीराणीसह, सैन्य बरोबर घेऊन, त्या व्याघ्रांचा नाश करितां झाला. इतक्यांत, विश्वामित्रानें निर्माण केलेल्या दोन हरिणी राजाचे दृष्टिस पडल्या; त्यांस मारावें ह्मणून तो त्यांच्या मार्गें लागला असतां,

त्या हरिणीनीं, त्याला विश्वामित्र मुनीचे आश्रमासन्निध
आणून, आपण गुप्त झाल्या !!

ते रमणीय वनस्थळ अवलोकन करून, त्या श्रमिष्ठ
झालेल्या राजाला, तेथे विश्रांति घेण्याची इच्छा झाली.
इतक्यांत, विश्वामित्राने दोन अति लावण्यवति कलावं-
तिणी निर्माण करून, त्यांना राजाकडे पाठविल्या. त्या
देवांगनाही लाजविणाऱ्या नवयौवना स्त्रियांनीं, नृत्य-
गायनादिकेंकरून, हरिश्चंद्राचें मन वळविण्याचा प्रयत्न
केला; तेव्हां राजाच्या सत्वकीर्ति नामक प्रधानास
राग येऊन, त्यानें सेवकांकडून त्यांस मार देववून
घालवून दिल्या. तेव्हां त्या रडतच विश्वामित्राकडे
आल्या असतां, त्या मुनीला मोठा राग आला, आणि
तो शिष्यांसहवर्तमान, राजा ज्या स्थळीं होता, तेथे
आला. त्यास पाहून राजानें नमस्कार केला. तेव्हां तो
क्रोधावश झालेला विश्वामित्र ह्मणाला, चांडाळा,
माझ्या आश्रमाकडे कां आलास? या माझ्या सिद्धाश्र-
मांत, चित्ते, व्याघ्र आणि हरिणी यांमध्ये द्वेषभाव
वागत नाही. असें असतां तूं माझ्या व्याघ्रांचा संहार
केलास. त्याची तीं दुरुत्तरें सहन करूनही, राजा,
राणी व सत्वकीर्ति प्रधान, यांनीं त्या मुनीचे पाय
धरिले. राजा ह्मणाला, माझ्या हातून नकळत आपला
अपराध घडला याची क्षमा करावी !

विश्वामित्र रागरागानें तेथून निघून गेल्यावर, रा-
जानें पुढचा मार्ग धरिला. इतक्यांत, एक जलपूर्ण
सरोवर अवलोकन करून तेथे स्नान करण्याच्या हेतूनें,
हरिश्चंद्र सर्वासह राहिला. क्षणभर विश्रांति घेऊन, श्रम

परिहार झाल्यावर पुढे नगराकडे जाणार इतक्यांत सूर्यास्त झाल्यामुळे त्या रात्री राजाने तेथेच मुक्काम केला.

त्या सरोवरतीरी असलेल्या शिवालयांत, राजा राणीसहवर्तमान निजला असतां, मध्यरात्रीचे सुमारास त्यास एक स्वप्न पडले, एका ब्राह्मणास आपण नवखंड पृथ्वीचे राज्य दान दिले. व अंकुश, लगाम, आणि लेखणी हींही दिलीं. असे स्वप्न पाहून राजा जागा झाला. प्रातःकाल झाल्यावर, सत्वकीर्ति प्रधानाला ते स्वप्न सांगितले. तेव्हां प्रधान ह्मणाला, महाराज, आतां प्रभातसमय झाला आहे. या सिद्ध सरोवरांत स्नान करून, दुष्टस्वप्नशमनार्थ कांहीं दानादिक करावे.

राजा स्नान करावयास गेला असतां, विश्वामित्र रूप पालटून तेथे आला; आणि राजाला ह्मणाला, मीं तुला स्नानाचा संकल्प सांगतो, मी मागेन ती दक्षिणा तूं मला दे. राजाने होय ह्मटल्यावर ब्राह्मणाने संकल्प सांगितला; स्नानानंतर ब्राह्मणाने औटभार सुवर्ण मागितले. व राज्यही मलाच दान दिले आहेस, असे बोलला. राजा त्या ब्राह्मणाला ह्मणाला, भूदेव, आपण अयोध्येस चलावे, तेथे आपली दक्षिणा देईन.

ब्राह्मणाने ठीक आहे असे ह्मटल्यावर, तारामतीसह राजा स्वनगरांत आला. तारामति सुखासनावर बसावयास जात असतां, विश्वामित्राने (ब्राह्मणरूपवारी) तिला खाली ओढिले; आणि दरडावून ह्मणाला, मला राज्य दान दिले, आतां तूं या माझ्या आसनावर काय ह्मणून बसतेस? राजालाही तो सिंहासनावर बसूं देईना; इतक्यांत ते वर्तमान रोहेदासाला समजतांच तोही तेथे

आला. आणि बिनयाने ह्मणाला, महाराज, मी आपल्या आंगावरच्या बहुमूल्य दागिन्यांनी आपली दक्षिणा पुरा करून देईन. विश्वामित्राने रागाने त्याच्याकडे पाहिले. व त्यासही दुरुत्तरे बोलू लागला असतां, प्रधान येऊन हात जोडून ह्मणाला विप्रवर्य मी आपली दक्षिणा देतो; परंतु या त्रिवर्गास आपण दुःख देऊं नये.

या प्रमाणे मोठमोठ्या धनिकांनी, व्यापाऱ्यांनी व प्रधानादिकांनी सांगितले असतां, तो ब्राह्मण फारच रागावला; आणि ओरडून ह्मणाला. मूर्खहो; हरिश्चंद्राने मला नवखंड पृथ्वीचे राज्यदान दिले आहे; आपण त्या नवखंडाचे बाहेर रहातां काय? याप्रमाणे त्याच्या-पुढे कोणाचेच कांहीं चालेना; राजाही अगदी दीनवदन झाला. तेव्हां विश्वामित्र ह्मणाला, राजा, दक्षिणा देत असतील तर दे, नाहीतर सत्व सोड!!

राजा ह्मणाला मुनिवर्य, दहावे खंड जे काशी तेथे चलावे. मी आपली दक्षिणा आजपासून सातवे दिवशी फेडीन! ब्राह्मणाने ती गोष्ट कबूल केली; तेव्हां राजा हरिश्चंद्र तारामती व रोहिदास यांसहवर्तमान, वाराणसीक्षेत्रास जावयाकरितां, अयोध्येचा त्याग करून निघाला.

त्या वेळीं अयोध्यानगरवासी जनांला महत्दुःख झाले. त्यांनी विश्वामित्राला पुष्कळ शिव्या शाप दिले. असो; इतका प्रकार झाला तरी त्या ब्राह्मणाला दया आली नाही. ज्या वेळीं ती त्रिवर्ग नगराबाहेर पडली त्या वेळीं अयोध्यावासी लोकही, त्यांच्याबरोबर जावयास निवाले; असे पाहून विश्वामित्र ह्मणाला,

हरिश्चंद्रा या लोकांना तूं बरोबर घेऊन गेल्यावर, मी मागे काय जनावरांवर राज्य चालवावे? त्या वेळीं हरिश्चंद्रानें, नागरिकांना हात जोडून सांगितलें कीं, बापहो, आजपामून हे महाराज आपले राजे आहेत; तुमचा आमचा ऋणानुबंध तुटला! आतां शोक न करितां नगरांत जाऊन सुखरूप रहावे! त्या वेळीं नाइलाज होऊन नागरिक परत गेले. सातव्या दिवशीं वाराणसीस जाऊन पोहचलें पाहिजे, ह्मणून तीं त्रिवर्ग त्वरेनें मार्ग क्रमूं लागलीं.

इकडे विश्वामित्रानें, वरुणाला आज्ञा केली कीं, हरिश्चंद्र जमा मार्गानें जाईल तिकडे यत्किंचित् सुद्धां उदक मिळणार नाही असें कर; सूर्याला सांगितलें कीं, तूं आपल्या पूर्ण द्वादश कलांनीं तप्तहो. त्याप्रमाणें त्यांनीं केलें! वरून प्रखर सूर्यताप खालीं जमीन विस्त-वासारखी तापलेली! घसा कोरडा पडला तरी तोंडांत घालावयासच नव्हे पण डोळ्यांस लावावयाससुद्धां पाणी नाही. वृक्ष करपून गेलेले! अशा समयीं तीं त्रिवर्ग जात असतां विश्वामित्रानें वृद्ध ब्राह्मणाचें सोंग घेतलें व तो त्यांच्याजवळ येऊन ह्मणाला, रे सत्वधीरा मीं, माझी गर्भिणी स्त्री व एक लहान मुलगा अशीं आर्हतीं तिबेजणें या अरण्यांतून चाललों आहों! परंतु तिघांच्याही पायांत पादरक्षा नसल्यामुळे या प्रखर सूर्य-तापानें जमीन तप्त झाल्यामुळे फार हाल होतात. तें ऐकून त्या दयासमुद्रानें आपल्या जीवाची पर्वा न करितां, त्या ब्राह्मणाला त्रिवर्गांच्याही पादरक्षा देऊन त्याला संतोषित केला. धन्य त्या माहात्माची! रोः

हिदासाला तर फारच तहान लागली परंतु, कोठेही पाणी दृष्टीस पडेना! विश्वामित्राच्या अगाध करणीने नद्या, सरोवरे, विहिरी इत्यादि कोरड्या ठणठणीत पडल्या होत्या. त्यांनी वारा वाहण्याचा बंद केला!! ती फारच तान्हेली असतां, त्या विश्वामित्राने, जवळच एक सुंदर उपवन निर्माण केले व पाणपोई घातली. प्रथमतः हरिश्चंद्र त्या मार्गाने चालला असतां, त्याचा मोठा आदर करून तो मायावी ह्मणाला, हे राजेंद्रा, कोण हा प्रखर सूर्यताप!! ये थोडेसे थंड पाणी पिऊन अंमळ विश्रांति घे. ते ऐकून हरिश्चंद्र ह्मणाला, भू-देवा, पाणपोईचे पाणी आणि अन्नसत्रीचे अन्न, मी घेत नसतो; असे ह्मणून तो पुढे चालला असतां त्याच्या मागून तारामती राणी आली. तिलाही ब्राह्मणाने तसेच सांगितले व तिनेही राजासारखेच उत्तर दिले असतां, ब्राह्मणाने मायावी हरिश्चंद्र उत्पन्न करून तो आश्रमांत सीतोपचार घेत बसला आहे, असे तिला दाखविले असतांही, ती सत्पतिव्रता पुढे चालती झाली. याचप्रमाणे, रोहिदासालाही फसविण्याचा प्रयत्न केला, परंतु तोही सिद्धिस गेला नाही.

दैवगति विचित्र खरी! जो सिंहासनावर बसून सकल पृथ्वीचे पालन करावयाचा, तो हरिश्चंद्र, अव-वाणी, बल्केले परिधान करून, कष्टमय अरण्यांतून चालला आहे; जिचे पदांगुष्ठ कधी सूर्यालामुद्धां दिसावयाचे नाही, तीही तशाच पतीच्या मागून चालली आहे! ज्याला शेंकडों राजांनी निरंतर उचलून कडेवर ध्यावे, त्या रोहिदासाचीही काय दशा ही! ! तशांत

त्या पापाणहृदयानें, त्या अरण्यास वणवा लाविला मग काय विचारितां! निकडे तिकडे हाहाःकार उसळला! पशुपती निकडे मार्ग सांपडेल तिकडे पळूं लागले. धूम्रानें आकाश व्याप्त झालें. त्या वेळीं, तारामतीची आणि हरिश्चंद्र रोहिदास यांची चूकामुक झाली! तेव्हां त्या तारामतीच्या शोकाला तर पारावारच नाहीसा झाला! हा नाथ! हा पुत्रा! असें ह्मणत ती सैरावैरां इकडे तिकडे फिरत असतां, तिच्या आंगाला विस्तवाचे चटके लागून, मोठमोठे फोड आले. पाय तर फाटून गेलेच होते! ती पुष्कळ वेळ फिरली; परंतु, त्यांचा शोध लागत नाही असे पाहून मनांत ह्मणाली की त्याची गति कांहीं बरी दिसत नाही. ते या दावाग्नीत जळून गेल असावे. आतां आपणही हा देह अग्निनारायणाला अर्पण करून, स्वर्गलोकीं पतिपुत्राच्या भेटीस जावें.

इतक्यांत एकाएकी तो प्रचंड अग्नि विझून गेला विश्वामित्र ब्राह्मणाच्या रूपानें तारामतीजवळ येऊन झणाला, हे स्त्रिये, तूं एकटीच या अरण्यांत कां फिरतेस? तेव्हां तारामतीनें त्यास ह्मटलें, महाराज, एक पुरुष व एक बालक, यांस आपण पाहिलें काय?

तें ऐकून तो झणाला, ते पहा. तिकडे होरपळून मरून गेलेले दोन मनुष्य आहेत. चल तेथपर्यंत आणि तूं ज्यांस शोधतेस, तेच ते असतील तर पहा!

विश्वामित्रानें हरिश्चंद्राचें व रोहिदासाचें अशीं दोन प्रेतें मायावी उत्पन्न करून तीं तारामतीस दाखविली असतां, तिला तीं पाहून महत् दुःख झालें! ती

आक्रोशानें वक्षस्थल पिटून शोक करूं लागली असतां तिचा तो शोक ऐकून, पशुपक्षांसही रडे कोसळले! पण त्या पाषाणाला यत्किंचित्मुद्धां तिची दया आली नाही. तो तिला ह्मणाला, बाई रात्र अंधारी आहे; तूं या प्रेतांजवळ एकटी बसून काय करशील? माझां आश्रम येथून जवळच आहे; तेथें रात्रीची रात्र राहून प्रातःकाळ झाल्यावर तुला काय कर्तव्य असेल, तें कर. तें तारामतीला मानवेंलें नाही. ती ह्मणाली, महाराज, मी पतीबरोबर सहगमन करणार, तें ऐकून ब्राह्मण ह्मणाला, तें कांहीं वाईट नाही; पण तुझाला ब्राह्मणाचें ऋण देणें आहे, त्याची फेड केल्याशिवाय तुझाला उत्तमलोकप्राप्ति होणार नाही.

तारामती ह्मणाली, विप्रऋण फेडण्याकरितां, मी दुसरा जन्म घेईन. तें ऐकून तो ब्राह्मण निवून गला; अमावास्याच्या रात्रीसही मागे सारील, असा घोर अंधार पडला! ती राजस्त्री, पतिपुत्राचें शव उरानी धरून, आक्रोश करित होती; इतक्यांत, विश्वामित्रनिर्मित एक भयंकर व्याघ्र येऊन, त्यानें तीं दोन्ही प्रेते उचलून नेलीं!

मग तर तारामतीच्या शोकाम पारावारच नाहीसा झाला! इतक्यांत, असा चमत्कार झाला कीं, आकाशांत सूर्य दिवूं लागून, एकाएकी तो काळाख नाहींसा झाला; हरिश्चंद्र आणि रोहिदास, हेही समोरून येतांना तारामतीला दिमले. तेव्हां तिनें धांवत जाऊन, त्यांच्या गळ्याला मिठी मारिली, व झालेले सर्व वर्तमान

त्यांस सांगितलें. तें ऐकून, राजाला दुःख आणि विस्मय वाटला!

ती पुढें मार्ग क्रमूं लागलीं. सातव्या दिवशीं त्यांनीं तें पवित्र आणि जगप्रसिद्ध श्री वाराणशी क्षेत्र अवलोकन कलें. तिवांनींही भागीरथीचें स्नान करून, श्री विश्वेश्वराचें दर्शन घेतलें. इतक्यांत, ब्राह्मण-वेषधारी विश्वामित्र, तेथें येऊन ह्मणाला, राजा, आजचा दिवस शक्यच आहे. माझी दक्षिणा देणें असेल तर दे नाहीतर नाही ह्मणून तरी सांग! तुझ्या मार्गें म्यां किती फिरावें?

राजा नम्रतेनें ह्मणाला, महाराज, मीं आपल्या देहाचा विक्रय करून तुमची दक्षिणा देतो; असें ह्मणून त्यानें हातांतली मुद्रिका काढिली, व तिचें गवत विकत घेऊन, त्रिवर्गांनींही तें थोडथोडें डोक्यावर घेतलें; आणि ते चवाट्याच्या ठिकाणीं जाऊन उभे राहिले. तेव्हां, हरिश्चंद्र स्वमुखानें लोकांस समजावें ह्मणून मोठमोठ्यानें “ त्रिवर्गांस कोणी विकत घ्या ” असें ह्मणून ओरडत होता. तें ऐकून तेथें गंमत पाहण्यास लोकांचा मोठा समुदाय जमला.

तारामतीचें लोकोत्तर सौंदर्य पाहून, एका कुंठिणीनें निला विकत घेण्याचें मनांत आणिलें. व ती हिचें मोल काय ह्मणून विचारूं लागली असतां विश्वामित्र ह्मणाला, हिचें एकभार सुवर्ण पडेल! आपल्याला आतां गणिकेचे घरीं जावें लागणार असें पाहून, तारामतीनें विश्वामित्र मुनीची फारच विनवणी केली. इतक्यांत, कालकौशिक नांवाचा ब्राह्मण येऊन, त्यानें एकभार

सुवर्ण देऊन तारामतीला विकत घेतले. तेव्हां हरिश्चंद्राला महत्दुःख झाले ! रोहिदास तर मोठ्यामोठ्याने रडू लागला असतां, तारामतीच्या विनंतीवरून, त्या कालकौशिकाने अर्धभार सुवर्ण देऊन, त्यालाही विकत घेतले !! हरहर ज्याच्या पायावर, नित्यशः हजारों राज्यांच्या मृकुटांची किरणे पडावी, त्याने डोक्यावर तृण धरून, स्वतःचा विकरा करावा काय ? तस्मात् कालचक्राचा फेरा कांहीं विलक्षण आहे खरा !!

इतक्यांत, तेथे वीरबाहू नांवाचा अंत्यज येऊन, त्याने दोनभार सुवर्ण देऊन हरिश्चंद्राला विकत घेतले. ते साडेतीनभार सोने विश्वामित्राला पोहोचलेले पाहून, आपण दक्षिणाऋणांतून मुक्त झालो. ह्मणून त्या सत्वधीर भूपतीला अत्यंत आनंद झाला. तो ह्मणाला मुनिराज, आपल्याऋणांतून मी मुक्त झालो. आतां आपण अयोध्येस जाऊन सुखाने राज्य करावे.

वीरबाहूने, राजाला घरी आणून, बायकोच्या स्वाधीन केले; तेव्हां तिने, त्याला पाणी भरण्याचे काम सांगितले असतां, त्या लडक विश्वामित्राने, त्याच्या चार घागरी फोडिल्या ! ते पाहून, महारणी-
ब्रा राग येऊन, तिने हरिश्चंद्राला लाथानुक्यांचा यथेच्छ मार दिला !! हाय ! हाय !! जो चक्रवर्ति रविकु-
श्रेत्पन्न सत्वधीर नृपति, त्याला अंत्यजर्खाने लत्ताप्रहार करावा काय ? तथापि सत्वरक्षणार्थ तितकेही सहन करून, तो धन्याचे काम करीत असे. पाणी भरण्याचे काम याला येत नाही असे पाहून, तिने राजाला द-
ळावयास लाविले. तेव्हां विश्वामित्र श्वानरूपाचे येऊन.

सर्व पीठ खाऊन गेला. त्या वेळींही राजाला बराच मार मिळाला.

सायंकाळीं, कोरडे अन्न घेऊन, राजा गंगातीरीं आला, व पाकनिष्पत्ति करून गोम्रास व अतिताचा भाग काढून जेवावयास बसणार, इतक्यांत ब्राह्मणांच्या रूपानें विश्वामित्र तेथे आला, आणि राजाला ह्मणाला, यजमाना मीं तीन दिवसांचा उपवासी आहे! मला पोटभर जेवावयास द्याल!!

त्यांचे मापण ऐकून राजाला मोठा संतोष झाला, तेव्हां त्या ब्राह्मणानें सगळें अन्न खाल्ल्यामुळें राजाला त्या दिवशीं उपास पडला! असेच नित्य होत गेल्यामुळें, तो दिवसेंदिवस अगदीं रोड होत चालला, हा घरच्या कामाला उपयोगीं पडत नाहीं, असे पाहून बीरबाहूनें, त्यास स्मशानरक्षणार्थ ठेविले.

कोणी प्रेत जाळावयास घेऊन आला असतां त्याजपासून द्रव्य घेऊन, नंतर त्यास प्रेत जाळूंदावे, असें बीरबाहूनें हरिश्चंद्रास सांगितले! राजानें तें मान्य करून, तो त्या स्मशानांतील झोंपडींत राहिला.

इकडे, कौशिकगृही तारामती पाकनिष्पत्ति करून राहिली होती. रोहिदासही त्या ब्राह्मणाचे शिष्यांबरोबर अध्ययन करून माता आणि गुरु, यांची सेवा करीत असे. एके दिवशीं, इतर शिष्यांबरोबर रोहिदास अरण्यांत, पूजाद्रव्ये आणावयास गेला असतां, तळावांतील कमळें काढावयास तो पाण्यांत उतरला. त्या वेळीं विश्वामित्राचे आज्ञेवरून तसकानें त्याला दंड

केला, तेव्हा तो सुकुमार राजपुत्र तत्काळ गतप्राण होऊन पडला!!

हे दुःखदायक वर्तमान तारामतीला समजतांच, ती उर बडवीत तेथे आली! रोहिदामाचे प्रेत पाहून तिच्या शोकसिंधूला भरते आले! त्या वेळी तिने जो कांही आक्रोश केला, त्याचे वर्णन करणे कठिण आहे!

ते पुत्राचे शव पुढे घेऊन तारामती रडत आहे, इतक्यांत रात्र झाली! बरीच रात्र गेल्यावर विप्रवेपथारी विश्वामित्र तिच्याजवळ येऊन झगाला, मुली, तू कोण आणि शोक कां करितेस? ते ह' तारामतीने सर्व वर्तमान त्याला सांगितले असता तो आपल्याला दुःख झाले आहे असे दाखवून झगाला, मग आतां रडून काय करणार? प्रेताची पुढली व्यवस्था कांही तरी लाविली पाहिजे! स्मशानभूमि जवळच आहे. रात्र आहे तोपर्यंत याला दहन करशील तर बरे नाही तर उजाडल्यावर तो अंत्यज तुझ्यापासून पैसे घेतल्याशिवाय, प्रेत नाळ देणार नाही!

ते प्रेत घेऊन तारामती स्मशानांत आली. ब्राह्मणांने चिता तयार केल्यावर ते प्रेत तिजवर ठेवून, त्याला अग्नि दिला. इतके कृत्य करून, विश्वामित्र झोपडीत निनलेल्या हरिश्चंद्राला जागे करून झगाला, अरे अशीच येजमानाची चाकरी करितोस काय? ती पहा कोणी स्त्री द्रव्य दिल्यावांचून प्रेत जाळीत आहे!

ते एकून हरिश्चंद्र धांवतच तेथे आला; आणि चित्तेतून प्रेत बाहेर ओढून टाकून, त्या स्त्रीला दोनचार घेऊन देऊन झगाला. तू द्रव्य न देतां चोरून प्रेत

जाळितेस काय? तें पाहून, तारामती मोठमोठ्याने आक्रोश करूं लागली; तिला मागल्या गोष्टी भाठवल्या! पतीची स्मृति आली. ती क्षणाली देवा, हा हरिश्चंद्र-राजाचा पुत्र रोहिदास. याची गति अशी व्हावी काय?

आपलें नांव ऐकून हरिश्चंद्र मनांत विस्मित झाला; तेव्हां तो त्या स्त्रियेला क्षणाला, तूं कोणाची कोण? आणि इतक्या रात्री या स्मशानांत एकटीच येऊन प्रेत दहन कां करितेस ?

तेव्हां तारामतीनें सर्व वर्तमान सांगितलें असतां हरिश्चंद्रानें तिच्या गळ्याला मिठी मारून, ती दांप्तेही, पुत्रमरणानें दुःखित होऊन शोक करूं लागली. थोडा वेळ गेल्यावर, राजा शोक आंवरून म्हणाला, प्रिये, जें व्हावयाचें होतें तें झालें; आतां रोहिदासाच्या प्रेताला अग्नि दिला पाहिजे. परंतु, वीरबाहूला विचारल्या-खेरीज तसें करितां येत नाहीं तर मी माझ्या धन्याला विचारून येतो, तेथपर्यंत तूं येथेंच बैस.

असें म्हणून तो धन्याची आज्ञा घेण्याकरितां, त्याच्या घराकडे गेला असतां, ब्राह्मणाच्या रूपानें विश्वामित्र तारामतीजवळ येऊन तिला क्षणाला, या स्मशानांत तूं एकटीच बसलीस, हें चांगलें नाहीं; भूतांचें बसतीस्थान हें! एखादा समंध झडपील; याकरितां हें प्रेत घेऊन या जवळच्या शिवालयान्त बैस.

ब्राह्मणाच्या सांगण्यावरून, तिनें तसें केलें असतां, त्या विश्वामित्रानें, तिला निद्रा येईल असें केलें, व ती निद्रिस्थ असतां रोहिदासाच्या प्रेताचें पोट फाडून त्यांतर्फी आंतर्फी तिच्या गळ्यांत अडकावली, व

तोंडास रक्त लावून तो नेथून निवून शहरांत आला; आणि मोठमोठ्याने ओरडून लकांस सांगू लागला की, स्मशानानवळच्या शिवाल्यांत कोणी एक डाकीण पोरें मारून स्नात बसली आहे. तें ऐकून शेंकडों लोक धांवतच त्या मंदिराकडे आले. जे धीट होते, ते आंत शिरले. व त्यांनीं, जिचे तोंड रक्तानें माखलें आहे, अशा तारामतीला अवलोकन करून, तिचे केस धरून, तिळा ओढीतच बाहेर आणिली! नंतर तिचे हातपाय बांधून मारित मारित राजाकडे घेऊन गेले असतां, रामानें आज्ञा केली की, हिचा शिरच्छेद करावा!!

अपराध्याचा शिरच्छेद करण्याचें काम वीरबाहूकडे होतें. राजसेवक त्याला बोलावूं गेले असतां त्यानें एक पाणीदार तलवार हरिश्चंद्राजवळ देऊन, तें काम करून येण्याविषयी आज्ञा केली. तेथहां तो हरिश्चंद्र, वधस्थामानवळ आला.

त्यानें न्याहाळून पाहिलें तों, अपराधी प्रत्यक्ष स्त्रीच आहे, असें पाहून त्याला काय वाटलें असेल याची कल्पना ही होणें कठिण! तथापि, त्या सत्वधीरानें, बाहेर बिलकूल दुःख न दाखवितां तो तारामतीचा शिरच्छेद करावयास सिद्ध झाला. तारामतीनेंही पतीला ओळखिलें. परंतु सत्वहानी होईल, झणून तीही उगीच राहिली.

तारामतीनें त्या पवित्र मागीरथी जलांत स्नान केलें, तिनें देवाची स्तुति करून छटलें, परमेश्वरा, हरिश्चंद्रासारखा पति, रोहिदासासारखा पुत्र, बसिष्ठा-


सारखा गुरु आणि विश्वामित्रासारखा मागणारा,
असे मला जन्मोजन्मी मिळावे

हरिश्चंद्राने तरवारीची धार पुसली; व तारामतीस मान-
नाट करावयास सांगून, तिचा शिरच्छेद करावा झणू-
न तरवार वर करून तो घाव मारणार इतक्यांत भक्त-
प्रतिपालक, श्रीविष्णुपरमात्मा घाई घाईने येऊन त्याने
त्याचा हात धरिला आणि अमृतवाणीने झणाला,
धन्य धन्य सत्ववीर राजा हरिश्चंद्रा, तुझ्यासारखा
सत्वस्थ या त्रिमूर्तनांत एकही नसेल. तू या आपल्या
सद्गुणांनी सूर्यवंशाची कीर्ति ऊज्वल केलीस. परमात्म्याने
तारामतीलाही हाती धरून उठविले. रोहिदास छिन्न-
भिन्न होऊन पडला होता, त्याजकडे अमृतदृष्टीने
पाहून, त्यालाही सजिव केले. तेव्हां ती तिचेही श्री
चरणावर मस्तक ठेवून, त्यांनी विष्णूची अपार स्तुति
केली. अंतरज्ञानी वासिष्ठमुनीना, हे वृत्त समजून तंही
तत्काळ तेथे आले. त्यांनी परमेश्वराची स्तुति केली, व
राजाला आशिर्वाद दिला; इतक्यांत ज्याच्यामुळे त्या
माहात्म्या हारिश्चंद्राला, खिपुत्रांसह एवढा त्रास भोगावा
लागला तो, विश्वामित्रही तेथे आला. त्याने पूर्ववचना-
प्रमाणे आपल्या तपश्चर्येचे फळ त्याच वेळी हारिश्चंद्रा-
ला अर्पण करून, त्याने आपले वचन सत्य केले.

या पूर्वीच श्री विष्णूचे मागोमाग शचीमहीत
इंद्र, भवानीसहित शंकर आणि सारित्रीसह ब्रम्ह-
देव, त्या सत्वस्थ राजाला, पतिव्रताशिरोमणी तारा-
मतीला, आणि बालकयी असूनही त्या पुण्यात्म्या
रोहिदासाला अवलोकन करावे, झणून तेथे आले

होते. तेही हरिश्चंद्रादिकांना भेटून त्यांनी त्याला आशिर्वाद दिले.

नंतर सर्व देव स्वस्थानी गेल्यावर विश्वामित्राने मोठ्या थाटाने राजा हरिश्चंद्राला स्त्रीपुत्रांसह अयोध्या नगरीत आणिले असतां सर्व नागरिकांस मोठा आनंद झाला. नंतर मुमुहूर्त पाहून हरिश्चंद्रावर राजछत्र धरिले. व रोहिदासाला युवराज्याभिशेक केला आणि विश्वामित्र तपार्थे निघून गेला. त्या हरिश्चंद्राने साठ हजार वर्षे राज्य करून रोहिदामाला सिंहासनावर बसवून तो, तारामतीसह संपूर्ण अयोध्या-नगरवासी लोकांस बरोबर घेऊन, दिव्यदेही होऊन विमानांत बसला, आणि वैकुंठास गेला.



श्री कथासारासृत.

प्राकृत ग्रंथ.

अध्याय ३६ ग्रंथसंख्या ७००० जवळ

शार्दूल-विक्रीडित.

या सारासृततुल्य ग्रंथ जगतीं अत्यल्प कीं लाभती ।
प्रासादीक रसाळ घाणि बघुनी विद्वानही घानिति ॥
हा आह्मी बहुमोल ग्रंथ सुजनां अत्यल्प मोलें पहा ।
घायाश्छिद्यतसों, ह्यणोनि, करितों विज्ञप्ति घ्या लाभ हा

आज रोख पाठविणारास किंमत १ रुपया

ट. ख. ४५ निराळा. पुढें ३ रुपये.

ग्रंथ ज्या टैपांत छापवीत आहों, त्या टैपांचा

नमुना खालीं दिल्याप्रमाणें.

भगवद्गुण हेंचि कांचन । दृष्टांतरत्नें
त्यासीं जोडोन । तुह्यांपार्शीं ठेवितसे
जाण । वागवाल भूषण ह्यणवोनी ॥ १ ॥
ईश्वरप्रीत्यर्थ भलीं । व्रतें दानें असतील
केलीं । विष्णुभक्तांची संगत चांगली ।
मार्गें केली असेल ॥ २ ॥ तरीच श्रीह-
रीचे ठाई । भावार्थ बसेल लवलाही । एवं

केल्यावांचोन कांहीं । प्राप्त नाहीं सर्व-
 था ॥ ३ ॥ कुग्रामीं बहुतांची वस्ती ।
 न घडे मुमुक्षूसि संगती । सत्संगावां-
 चोनि निश्चिती । अज्ञानभ्रांती फिटेना
 ॥ ४ ॥ ह्यणवोनि सकल साधनांचें मुळ ।
 श्रवण करावें होऊनि प्रेमळ । तेणेंचि
 निरसे विकल्प जाळ । राहे तळमळ चि-
 ताची ॥ ५ ॥ आतां सारांश हेचि
 गोष्टी । ज्यासिं परमार्थ आवेडेल पोटीं ।
 तिहीं श्रीहरिचरित्र गोमटीं । कर्णसंपुटीं
 ऐकिजे ॥ ६ ॥

कथासारासृत.

कृपासागर आश्रयदाते आणि इतर ज्ञाते यांस
 नम्रतापूर्वक कळविण्यात येतें कीं, प्रसिद्ध महाराष्ट्र-
 कविशिरामणि महिपतिबुवा यांनीं अनेक पुराणें आणि
 इतिहास यांचें मंथन करून वरील ग्रंथरूपी अमृत नि-
 र्माण केलें आहे व तें आपणासारख्या विचारां सद्गृह-
 ष्यांस प्राशन करण्याचा आग्रह आहे. तरी कोण-
 त्याही प्रकारचा मनांत संशय न आणतां ह्या चरित्रा-
 मृताचें आकंठपान करून विष्णुकृपेनें सदां शांतिसौख्य
 भोगाल अशी आक्षीं बळकट इच्छा करितों. ग्रंथाची

योग्यता, उपयुक्तता, आणि रसाळता आपणासारख्या रसिकांस नव्याने सांगितली पाहिजे असे नाही. कारण प्रसिद्ध कविरत्न मोरोपंत ह्यांनी छटले आहे:-

साधूचें यज्ञ गाया भेमें देऊनिया सुभा केला ।
निसःशय ताराया जड महिभति विठ्ठलें उभा केला ॥

शिवाय नुवांनी केलेले सर्वप्रिय भक्तविजय, संत-
विजय, भक्तलीलामृत, संतलीलामृत तुलशीआ-
ख्यान, वगैरे ग्रंथही पुष्कळांच्या परिचयांतले आहेत.
आतां भक्तिविजयादि ग्रंथांचा जितका प्रसार झाला
आहे, तितका ह्या अत्युपयोगी ग्रंथाचा झाला नस-
ल्यामुळे व एक दोन वेळ हा ग्रंथ छापला असला तरी
१।४ रु. खर्चून याचा लाभ थोडक्यांनीच घेतला असेल
असे जाणून सुंदर अशा ठळक टीपांनी शब्द निरनि-
राळे करून भरपूर टीपांसह हा सारामृताचा प्रचंड
ग्रंथ छापून आपणा भाविकांस अर्पण करण्याचे ठरविले
आहे. तरी हस्ते प हस्ते मदत करून थोडा बहुत
आमचा आणि जे दयाळू आश्रयदाते अगाऊ सहा व
किंमत देऊन ग्रंथाची चातकाप्रमाणे मार्गप्रतिक्षा करीत
आहेत त्यांचा फायदा करून ग्रंथप्रसिद्धीचे सर्व श्रेय
मिळवाव अशी आर्क्षी आशा करितो.

ग्रंथाच्या शेवटी आगाऊ वर्गणीदारांची नावे
छापण्यांत येतील.

परपेश्वराने जर थोडी बहुत संपत्ति आणि वाच-
नाभिरुचि दिली असेल तर आपण ह्या मुरस आणि

सुगम अशा चातुर्यसिंधूस आश्रय देण्यास माघार घेणार नाही हेही आक्षी जाणून आहो. कारण ७००० ओवीसंखेच्या आणि इतर साईच्या मानाने ठेवलेली किंमत झणजे काहीच नाही असे आपणांस खात्रीपूर्वक वाटेल. मात्र अशा परमपूज्य ग्रंथाचा संग्रह करण्याची जीज्ञासा त्या लक्ष्मीपतीने आपणास यावी अशी करद्वय जोडून त्याजपाशी प्रार्थना आहे.

एकंदरीत लहान मोठ्या अनेक कथांनी आणि ज्ञानालंकारांनी युक्त असा हा सारामृतग्रंथ आहे. याचा पाहिजे त्याने घुटका वेऊन अमर व्हावे व नको असेल त्याणे दूर रहावे. ग्रंथसंरूपेच्या मानाने हिमी द्वादशपत्री सांच्याची पृष्ठे १२०० जवळ होतील ग्रंथ छापण्याचे काम सुरू आहे. लौकरच तयार होऊन आश्रयदात्यांस मिळेल. आमचे आर्यधर्माभिमानी ग्रंथाचा अभिमान बाळगून आवर्दाने जर यथाशक्ति मदत करतील तर आक्षीही रात्रिचा दिवस मानून अति जलद ग्रंथ प्रसिद्ध करू. आमच्या निश्चयाप्रमाणे हे आरंभिलेले प्रचंड काम निर्विघ्न पार पडून लोकांचा संतोष होवो हीच ईश्वराकडे प्रार्थना आहे ती सफल होवो.

किंमतीचे दर.

१-आज रोख रकम पाठविणारांस कि. १ रुपय व पांष्टज खर्च ५ आणे.

२-आज खात्रीची सही देऊन ग्रंथ तयार होतचा

योग्यता, उपयुक्तता, आणि रसाळता आपणासारख्या रसिकांस नव्याने सांगितली पाहिजे असे नाही. कारण प्रसिद्ध कविरत्न मोरोपंत ह्यांनी छटले आहे:-

साधूचें यज्ञ गाया प्रेमें देऊनिया सुभा केला ।
निसंशय ताराया जड महिपति विठ्ठलें उभा केला ॥

शिवाय बुवांनी केलेले सर्वप्रिय भक्तविजय, संत-विजय, भक्तलीलामृत, संतलीलामृत तुलसीआख्यान, वगैरे ग्रंथही पुष्कळांच्या परिचयांतले आहेत. आतां भक्तिविजयादि ग्रंथांचा जितका प्रसार झाला आहे, तितका ह्या अत्युपयोगी ग्रंथाचा झाला नसल्यामुळे व एक दोन वेळ हा ग्रंथ छापला असला तरी १।४ रु. खर्चून याचा लाभ थोडक्यांनीच घेतला असेल असे जाणून सुंदर अशा ठळक टीपांनी शब्द निरनिराळे करून भरपूर टीपांमह हा सारामृताचा प्रचंड ग्रंथ छापून आपणा भाविकांस अर्पण करण्याचे ठरविले आहे. तरी हस्ते प हस्ते मदत करून थोडा बहुत आपचा आणि जे दयाळू आश्रयदाते आगाऊ सहा व किंमत देऊन ग्रंथाची चातकाप्रमाणे मार्गप्रतिक्षा करित आहेत त्यांचा फायदा करून ग्रंथप्रसिद्धीचे सर्व श्रेय मिळवाच अशी आर्क्षी आशा करितों.

ग्रंथाच्या शेवटी आगाऊ वर्गणीदारांची नावे छापण्यांत येतील.

परपेक्षाने जर गोडी बहुत संपात्ते आणि वाच-नायिहचि दिली असेल तर आपण ह्या मुरस आणि

सुगम अशा चातुर्यासिंधूस आश्रय देण्यास माघार घेणार नाही हेही आक्षी जाणून आहो. कारण ७००० ऑक्सिखेच्या आणि इतर सोईच्या मानाने ठेबलेली किंमत छणजे कांहीच नाही असे आपणांस खात्रीपूर्वक वाटेल. मात्र अशा परमपूज्य ग्रंथाचा संग्रह करण्याची जीज्ञासा त्या लक्ष्मीपतीने आपणास द्यावी अशी करद्वय जोडून त्याजपाशी प्रार्थना आहे.

एकंदरीत लहान मोठ्या अनेक कथांनी आणि नानालकारांनी युक्त असा हा सारामृतग्रंथ आहे. याचा पाहिजे त्याने घुटका घेऊन अमर व्हावे व नको असेल त्याणे दूर रहावे. ग्रंथसंरूपेच्या मानाने हेमी द्वादशपत्री सांच्याची पृष्ठे १२०० जवळ होतील ग्रंथ छापण्याचे काम सुरू आहे. लौकरच तयार होऊन आश्रयदात्यांस मिळेल. आमचे आर्यधर्माभिमानांनी ग्रंथाचा अभिमान बाळगून आवडीने जर यथाशक्ति मदत करताल तर आक्षीही रात्राचा दिवस मानून अति जलद ग्रंथ प्रसिद्ध करू आमच्या निश्चयाप्रमाणे हे आरंभिलेले प्रचंड काम निर्वहण पार पडून लोकांचा संतोष होवो हीच ईश्वराकडे प्रार्थना आहे ती सफल होवो.

किंमतीचे दर.

१-आज रोख रकम पाठविणारांस कि. १ रुपय व पांष्टेज खर्च ९ आणे.

२-आज खात्रीची सही देऊन ग्रंथ तयार होवचा

व्ही. पी. नें घेणारांस उक्ते एक रुपया दहा
आणे घावे लागतील.

३-सदरहुपेशां विशेष जाड कागदावरील प्रत
पाहिजे असल्यास चार आणे जास्त.

४-श्रीमंत व हौशी लोकांकरितां कांहीं प्रती
उत्तम जाड घोंटीव कागदावर छापण्याचें सुरू
आहे. त्यांतली प्रत पाहिजे असल्यास आठ
आणे जास्त पडतील.

वरील पैकीं कोणत्याही प्रतीस फळ्या व वेष्टण
जर कोणाम हवें असेल तर त्याबद्दल सहा
आणें निराळे पडतील.

ग्रंथ मागविणारांनीं वरील नंबरापैकीं कोणत्या
नंबराचा ग्रंथ पाहिजे तें कळवावें.

॥ आठ प्रतींची रकम एकदम पाठविणारांस
१ प्रत फुकट मिळेल.

।त्ता-सखाराम जी० आणि मंडळी,
' धनंजय ' छापखान्याचे मालक.
पोष्ट-खानापूर, [बेळगांव.]



ह्या मासिक पुस्तकास वर्गणीदार
होऊन दरमहा बक्षिसे मिळवा!

ह्याचे आश्रयदाते मोठमोठे राजे रज. वाडे आणि शेटसावकार असून नेपाळ, अरेबिया, मणिपूर इत्यादि दूरदूर ठिकाणी हजारों प्रती जात असतात. १८९१ च्या जुलैपासून हे नियमाने प्रसिद्ध होते. चालू साली कलाकल्पद्रुम या हेडिंगाखाली फक्त १२ पाने कलाकौशल्याचेच विषय येत असतात.

वर्ग १ ला-वर्षाची वर्गणी टपाल खर्चासह १॥ रुपया पाठविणारांस मासिक पुस्तक मिळून शिवाय दरमहा २ पामून २५ पर्यंत राख रुपये किंवा वर्षाकाठी १२०० पृष्ठांचा कथासारासृत ग्रंथ फुकट मिळणार आहे. जुलैपासून आज पर्यंत

रोखीची बक्षिसें कित्येकांस २२ ३ वेळां मुद्दां मिळाली आहेत. वर्गणीदारांची नांवे, बक्षिसाची रकम इत्यादि माहिती दर अंकांत असते.

वर्ग दुसरा-वर्षाची वर्गणी टपाल खर्चा सह ८९ आणे. बक्षिस वगैरे कांहीं नाही.

पत्ता—लोकमित्रकर्ते.

खानापूर-बेळगांव.

भरतखंड.



हे मासिकपत्र नवीनच नियत असून यांत “देवीकुमुदिनी” नांवाची कादंबरी ऐत्याहासिक लख, मनोरंजक गौष्टी, बोध पर निबंध, महत्त्वाची वर्तमाने इत्यादि विषय येत आहेत. वर्षाची वर्गणी टपाल खर्चासह ८८ आणे. नमुना मागवा.

भरतखंडकर्ते—खानापूर.

